

## “ఎల్లో రాలో ఏకాంతసేవ”

రైలుకదలడానికి ఇంకా అరగంటుంది. ఎలిఫెంటా గుహలో ఉదయం చూసిన త్రిమూర్తి శిలావిగ్రహాన్ని గురించి ఆలోచించడం మానేసి, పక్క సర్దుకుంది జ్ఞానసుందరి. శిలా ప్రతిమ చాలా ఎత్తైనది; మధ్య బీటతీసినా అందంగానే వుంది. అందంకాదు—చూస్తున్నంతసేపూ ఎంతో ప్రశాంతంగా వుంది. ఆ మూర్తిపాదాలపైనపడి నమస్కరించాలనిపించింది. స్నేహితురాండ్రు నవ్వుతారేమోనని ఆపని చెయ్యలేదు. ఆ సావిత్రి మరీనూ — వొకటే విరగబడినవ్వడం ... వాళ్ళింతా ఏరి? ఇంకా ప్లాట్ ఫారంమీద పచార్లుచేస్తున్నారు. మరో పదినిమిషాలు తుముంది. చెల్లెలు నాగరాజ్యలక్ష్మి వ్రాసిన ఆ ఉత్తరం మళ్లా గబగబ చదివి తలగడకింద పెట్టేసింది జ్ఞానసుందరి.

చతుక్కున ఆమె కోవిషయం స్ఫురించింది. ఆ త్రిమూర్తిప్రతిమ పెద్దమెడ, కనుబొమ్మలు, మొత్తం వెఖరి ఎవరిలోనో చూసినట్లనిపించింది. ఇంకెవరు? మధుసూధనం. చెల్లెలుభర్త. అంతపెద్దమెడ, పెద్ద కనుబొమ్మలు ఏం బాగుంటాయి! మధు అంటే తనకి గిట్టదు. ఆ రాతివిగ్రహంఛాతీ పైన వెంట్రుకలు లేవు. మధుకీ అంతే. మొగాడి కల్లావుంటే ఏం బాగుంటుంది? మరి త్రిమూర్తివిగ్రహం తన కెందు కంత బావుంది? అట్లాంటివన్నీ పెద్దబొమ్మలో, పెద్ద ప్రతిమల్లో బాగుంటాయి కాబోలు!

“ఇట్లా రా, మూడు మొహాలమనిషిని చూపిస్తా.” అంది గంగుబాయి చివాలున తలుపుతోనుకొచ్చి. జ్ఞాన సుందరి అదిరిపడింది. కిటికీలోంచి తలకాయ బైటపెట్టి ప్లాట్ ఫారం కేసి చూసింది.

“ఏమోనని హడిలిపోయాను. కొంచెం మెల్లగా చెప్పరాదు.”

దూరంగా నో మనిషి కేసి చూపించి గంగుబాయి నవ్వుతోంది.

“ఎవరది? నా కేం కనిపించడంలే”

“కండ్లజోడు పెట్టుకో... ఇంకనైనా — నో ఎయ్యారి భామా...” అంటూ గంగు నాట్యభంగిమంలాంటిది ప్రదర్శించి, మళ్ళా ప్లాట్ ఫారంమీదికి నడిచింది.

ఉత్తపుణ్యానికి నవ్వేవారిని చూస్తే ఆమెకి తలనొప్పి. అయినా, తను వారిచేష్టలకి కోపగంచుకోకూడదు. వినోదించడానికి కదా, వారందరూ ఉత్తర దేశయాత్రకి బయలుదేరుత. తను వాళ్ళంత చదువుకోలేదు. వాళ్ళకి ఎక్కువ తెలుసు — అందు చేత ఎక్కువగా వినోదించి, ఎక్కువ నవ్వుతారేమో. వాళ్ళతోకూడా కలిసి యాత్రచేసిరమ్మని తనని ప్రయాణం కట్టింది, అన్నయ్య ‘ముఖ్యప్రాణ్’. వాళ్ళతో కలిసి నచ్చినందుకు తన కేం విచారంలేదు. వారి సరదాలతో, షికార్లతో చాలా కులాసాగా గడిచిపోయాయి రోజులు. కాని ఆ ఉదయమే, త్రిమూర్తిని చూసి లాడ్జికిచేరుకోగానే, చెల్లెలు ఉత్తరం చదవడంతో మనోవ్యాకులత ప్రారంభమైంది. ఆ ఉత్తరంలో సంగతులు వీళ్ళెవరితోనూ చెప్పడానికిలేదు.

బెంగ, బాధ, సందేహాలు అన్నీ లోలోన వడాల్సిందే. ఏయే తేదీల్లో ఏయేపూర్ణాల్లో వుంటారో, అన్నీ చెల్లెలికి అన్నయ్యకి తెలుసు. చూసినవింతలు, విశేషాలను గురించి తను వారికి వ్రాస్తూనేవుంది. వారివద్దనుండికూడా ఇంటిదగ్గర వార్తలు అందుతూనేవున్నాయి. ఆ ఉదయంవచ్చిన ఉత్తరంలో వివరాలు లేవు.

మధుసూధనం ఏ ఊరో కాంప్ కెళ్ళాడుట, నాలుగు రోజుల్లో వొస్తానని. వారం గడిచింది; అతను తిరిగిరా లేదుట. అతనితో కలిసి కాంప్ వెళ్ళిన వాకరిద్దరు, అతన్ని గురించి భోగట్టా ఏమీ చెప్పలేకపోయారుట. ఏదో కొండమీది రాళ్ళని చూసొస్తానని వెళ్ళాడుట. అంతే. మళ్ళీ కనబడలేదు. నాలుగురోజులంతర్వాత, స్వంతపనులు చూసుకునే నిమిత్తం వోనెల శెలవుయివ్వవలసిందిగా ఆఫీసుకి శెలవుచీటి చేరింది. అత నెక్కడికివెళ్ళింది, ఏమైంది, జాడ తెలీక చెల్లెలు బెంగెట్టుకుంది. కలకత్తాలో ఉద్యోగంచేస్తున్న అన్న ముఖ్యప్రాణికి యీ విషయం వ్రాసింది. ఆరాలుతీసి మధుసూధనం ఎక్కడున్నా ఇంటికి తీసుకొచ్చేభారం నాదని హామీయిస్తూ వ్రాసిన ఉత్తరంవల్ల చెల్లెలికి కాస్తంత ధైర్యంకలిగిందిట. కూతురు మధురభక్తి నాన్నకోసం బెంగెట్టుకుందిట. తనని వెంటనే రమ్మంటుంది. అదీ ఉత్తరం.

స్నేహితురాండ్రబృందం వొచ్చిపడ్డారు. వాళ్ళొస్తే ఆలోచించుకునేందుకు వ్యవధి కుదరదు. ఏవో కబుర్లుపెడతారు. అందుచేత నిద్రపోతోన్నట్లు కళ్ళుమూసుకుని వడుకుంది జానసుందరి.

రెలు కదిలింది. వాళ్ళు నవ్వులు, కబుర్లు, వొకరినొకరు తోసుకోడాలు— పరాచికాలు. వాళ్ళని విసుకోకూడదు. వాళ్ళంతా పెళ్ళికాని పిల్లలు. వారిఉత్సాహం, సంతోషం, తనకీ ఎంతో ఉత్సాహాన్ని, సంతోషాన్ని కలగచేశాయి. తనకి చిన్నతనంలోనే వైధవ్యం ప్రాప్తించింది. తనకర్మ తాను అనుభవించాలి గాని, చుట్టుపక్కలవాళ్ళని చీదరించుకుని, మూతిబిగింపులతో వారి ఆనందాన్ని పాడుచేయడం ఏమంత బాగుంటుంది. తన వయస్సు ముప్పై— వాళ్ళంతా తనకంటే పడేళ్ళు చిన్న. కాని అస్తమానూ, సంతోషంగా, హుషారుగావుండటం తనకి చేతకాలేదు. కాసేపు అల్లా వుండగలదు. మళ్ళీ కాసేపు, వొంటరిగా ఆలోచించుకుంటూ, దిగులుగావున్నట్లు వుండడంకూడా, ఆమెకి అలవాటైన వొక వింత అనుభవం.

నాగారాజ్యలక్ష్మీ తనని వెంటనే ఇంటికి రమ్మంటుంది. తను వెళ్ళి చేసేదేమిటి? ఓదార్పు. ఏమని ఓదార్చడం? 'పోతే పొయ్యాడులే, వీడ విరగడైంది' అనబుద్ధేస్తుంది. అట్లాగంటే తమిస్తుందా? భర్త లోటుపాట్లన్నీ తను పదిమందిలోనూ యాకరువు పెట్టాచ్చుగాని, మరెవరైనా కాస్త ఆక్షేపించారంటే మండిపడుతుంది 'నాగులు'. భర్త పూర్తిగాతనవాడు. ఆ ఇల్లూ, అందులో వస్తువులూ, అమ్మాయి 'మధురం'— అంతా తనకి చెందిన సొత్తు. నుంచోమంటే నుంచోవాలి. కూర్చోమంటే కూచోవాలి. స్త్రీని ఆటవొస్తువుగా, ఆ స్త్రీలో ఒకభాగంగా, బానిసగా వాడుకుంటున్నారు యీ మొగాళ్ళంతా అంటూంటారుగాని, వీళ్ళెవరికీ అసలువిషయం తెలీదు.

స్త్రీయే పురుషుణ్ణి పెద్దహోల్లో మధ్య బల్లమీద పూలతోట్టి  
లాగా చూచుకుంటుందని ఎవరూ పైకనరేం? ఆ తోట్టిలో  
రోజూ కొత్తకొత్త పూలు పెట్టి వాసనచూసుకుంటూ,—  
హోల్లో చోటులేక బల్ల జరిపినప్పుడు, ఆ పూలతోట్టిని  
దూరంగా దొడ్లో పడెయ్యడం జరుగుతూవుంటుంది. ఎప్పు  
డైనా కోపంవస్తే దాన్ని నేలకేసికొట్టడం—అది ముక్క  
లవడం, కోపంతగ్గింతర్వాత, మళ్ళీ అతికించి, దుమ్మంతా  
దులపడం. డబ్బున్నస్త్రీ కొత్తతోట్టిని కొనుక్కుంటుంది!

కళ్ళుమూసుకున్న జ్ఞానసుందరి పెదవులు నవ్వుతో  
వొంకరతిగిగి మళ్ళా సర్దుకున్నాయి. ఏడాదిలో రెండుమూడు  
నెలలు చెల్లెలిగారింట్లో గడిపినప్పుడు తాను చూసినవాటిని  
బట్టి, అట్లాంటిఅభిప్రాయం ఏర్పడింది. మిగతరోజులు కలకత్తా  
లో అన్నగారిదగ్గర గడుపుతుంది. అక్కడ మరోలావుందా?  
లేదు. అక్కడా అంతే-భార్య ఎంతచెబితే అంత అన్నయ్య.  
హాడలు. ఇంట్లో రోజూ ఎవరో ఓ గెస్తుని తెస్తూవుంటాడు.  
ఆవిడ మండిపడుతుంది. ఎప్పుడూ తనముందు కూర్చోమం  
టుంది. అతిథివున్నప్పుడు తననిగదమాయించే అవకాశం లేదు  
గనుక, ఎవళ్ళోవొకళ్ళు పరాయివ్యక్తి ఇంట్లో వుంటూండడం  
మంచిదమ్మా చెల్లాయి, అంటాడు అన్నయ్య. మధుసూధనం  
నో నెలరోజులైనా యీ గొడవలోంచి పారిపోయి, ఏకాం  
తంగా, స్వేచ్ఛగా గడపాలని ఎక్కడికో-ఎవరితోనో పోయిం  
టాడు. ఎవరితోనో పోతాడా? ఎందుకుపోడు? అతన్ని గురించి  
అంత మంచిగా చెప్పకోరు; చిన్నతనం వేషాలు వేస్తుంటాడుట.  
వాళ్ళూ వీళ్ళూ అన్నారనడం ఎందుకూ, తనకి తెలీదు! ఇంట్లో

వంటకి ఆడదుండటం ప్రమాదం. పనికి పడుచుపిల్ల నెట్టుకోడం ప్రమాదం మగాళ్ళేమిటో చిత్రంగాఉంటారు. అన్నయ్యకూడా అంతే. వాళ్లాఫీసులో టెలిఫోన్ అమ్మాయి ఎవరో వుందిట. దానితో స్నేహంకుదిరిందిట—షికార్లు, సినిమాలు. వ్యాపారం ముదురుతోందని తెలియగానే ఆ అమ్మాయిని మరోచోటికి బదిలీచెయ్యడం, — ఏవేవో గొడవలు జరిగినట్లు చెప్పుకున్నారు.

మరిది మధుసూధనం అంటే తనకి భయం. ఎందుకో? మనిషేమంత బాగుండడు. చామనచాయ, పెద్దగుండ్రటిమెడ—పెద్ద దట్టంగా అర్ధచంద్రాకారం కనుబొమ్మలు—ఆకాశం అంతా తెల్లగావుండి, ఆమధ్య నల్లటి అర్ధచంద్రుడుంటే ఎట్లావుంటుందో అట్లావుంటుంది. ఆ క్రాపింగ్ కి నూని పట్టించడు. ఇన్ని నీళ్ళతో తడిపి, చేత్తో నొక్కుతాడు. తల దువ్వుకోడు—దుబ్బులా పెరిగిపోయిన వుంగరాలజుట్టు. పొట్టి ముక్కు—చిన్నినోరు. అందులో మాటలు పట్టనట్లుగా—మానంగావుంటాడు. అప్పుడే నవ్వుమానేసినట్లుగా వుంటుంది అతనినోరు. అతనిచేతులూ, ముఖ్యంగా వేళ్ళస్వరూపం తల్చుకుంటే భయమేస్తుంది—సన్నగా, పొడుగ్గా—సన్నములక్కాడలా, కణుపులు స్పష్టంగా కనబడుతూ, చుట్టబెట్టడానికి సిద్ధపడినట్లుగా వుంటాయి. వేళ్ళతో 'కబళింపు'—అంటే అవే గుర్తొస్తాయి. తన కింకా జ్ఞాపకం. రెండేళ్ళక్రితం అతనూ, 'నాగులూ', తనూ కేంప్ కెళ్ళారు. బంగళాలో బస; సాయం త్రం కొండవైపు పడుచుకుంటూ వెళ్లారు. అక్కడ రాళ్ళు తవ్వి పోగుచేస్తున్నారు. తనూ, చెల్లెలూ నీడలో కూర్చు

న్నారు. రమ్మని సంజ్ఞచేశాడు — తననో చెల్లెలినో తెలీదు. 'నిన్నేనే' అంది నాగులు. 'నేనెందుకు — నువ్వేవెళ్ళు' అంది తాను.

“నే చూసినవేలెద్దు — యీ రాళ్ళు రప్పలు — నిన్నే పిలుస్తుంటా.” అన్నది నాగులు.

ఆఖరుకి తనే వెళ్ళింది. చీకటిపడుతోంది. తమ నీడలు ఆ రాతినేలమీద పొడుగ్గా పడుతున్నాయి. అతను ముందు నడుస్తున్నాడు — తను వెనక. మరో రాళ్ళగుట్టదగ్గరకి చేరుకున్నారు. అతను రెండడుగులు లోతుగల నేలలో దిగి, చెవి రాయికి ఆనించి వింటున్నాడు.

“ఏమిటది.”

“వినండి” అంటూ ఆ వేళ్ళతో తన మెడనిబిగించి, తలని నేలమీదికి వొంచి, చెవి రాతికి ఆనించాడు.

“ఏమీ వినబడటంలేదూ?”

“ఏం వినబడాలి?” అంది తను.

“ఈ రాయివయస్సు ఎన్నభైవేల సంవత్సరాలు. చూడండి, యీ చాటలు — వొక్కొక్కచాట పడి వేలసంవత్సరాలకాలం జరిగిపోయినట్లు చూపెడుతుంది, నుదిటిమీద గీతలు మనిషివయస్సు చూపెట్టినట్లుగా. మానవచరిత్ర ప్రారంభానికిముందే ఎన్నో వేల సంవత్సరాలుగా పంతమ్మగాలు తిరుగాడిన గాధను చూచింది యీ రాయి. ఏ నేలజంతునో యీ రాళ్ళమధ్యపడి చచ్చింది. దానికళేబరం గుర్తులు యుగయుగాలుగా అల్లానే వుండిపోతాయి. ఆ ఎముకలు పొడుమై రాతిలో జీర్ణించిపోతాయి. మనిషికిముందు యీ భూమిమీద

జరిగిన ప్రాణుల నాటకం, చరిత్ర, అంతా యీ రాయిలో చూస్తాం, వింటాం. ఏ వింతమృగమో భూకంపంలో కూలిన రాశ్వమధ్య నలిగి చచ్చిపోయ్యేముందు చేసిన ఘోష, మరణ వేదన, యీ రాతిలో వినబడుతుంది.” అని మధుసూధనం, తన మెడ లేవకుండా, వేళ్ళతో చెవిమీదిజుట్టుని కదుపుతూ, చెంపమీదికి వుంగరం వేలిని ప్రసరింపజేస్తూ తన శరీరాన్ని స్పృశించినప్పుడు తనలో రేగిన యావగింపు యిప్పటికింకా అల్లా నిలిచిపోయింది.

“నా కేమీ వినబడటంలేదు.” అన్నది తాను. తనని లేవదియ్యబోయినట్లుగా, చేతిని తనగుప్పిటలో నొక్కిపెట్టి, మోక్కసారి బలంగా పైకి లాగాడు.

మరోసారి మరోటి జరిగింది. తను స్నానంచేసి చీరకట్టు కుంటూవుండగా తలుపుతోసి లోపలికొచ్చి—

“మీరా, నాగులనుకున్నా” అంటూ వెళ్ళాడు.

తనేదో ప్రతిక చదువుకుంటూ కుర్చీలో కూర్చుంది—  
ఎవరినో వేళ్ళు తన తలమీదపడి, జుట్టుని రేపుతున్నట్టైంది—  
వెనక్కి తిరిగిచూస్తే మధుసూధనం.

“మీరా—అదేమో ననుకున్నాను” అన్నాడు.  
ఇవన్నీ నిజంగా జరిగినపొరబాట్లైనా—చెయ్యాలనిచేసినవా?  
తనకి తెలీదు.

కాళ్ళో కూర్చున్నప్పుడు, ఏదోవొంకని తెలీక జరిగినట్లు అతనిచెయ్యి తనబుజంమీదనో, నడుంమీదనో వేసి తీరతాడు. తను కోపంగా చూస్తుంది—జాలిగా, దిగులుగా, ‘క్షమించండి’ అన్నట్లుగా చూస్తాడు. ఏమిటిచెయ్యడం?

నాగులుతో చెబితే? ఏమిటి ప్రయోజనం దానివల్ల? మళ్ళీ మాట్లాడేటప్పుడు తనని 'అండ్రి' అని సంబోధిస్తాడు. భలే వాడు! బాగోగులు తెలీవా, నుంచి చెడ్డలు లేవా? అభం శుభం వుండొద్దా—రాళ్ళు పరిశోధించే వుద్యోగం—జియాల జిస్టు—రాతిబొమ్మలా వుంటాడు. రాతిగుండె. తగిన ఉద్యోగమే లభించింది.

మాట్లాడుతూ మధ్యలో విలిచిపోయి, తన కళ్ళల్లోకి తేరిబారిచూస్తూంటాడు. తనకి అది చాలా బాధగా వుంటుంది. అతని దృష్టిని తన కళ్ళనుండి మరల్చి, పమిటి కేసి ప్రసరింప జేస్తాడు. తనకి సిగ్గేసి అక్కడనుండి వెళ్ళిపోతుంది.

జ్ఞానసుందరి ఆ సిగ్గుని జ్ఞాపకం తెచ్చుకుని పమిటి బాగా నర్దుకుని, దుప్పటి రొమ్ములపైకి లాక్కుని, చేతులు గుండె మీద బిగించి పడుకుంది. చేతిమీది వాచ్ కేసి చూసుకుంది. నల్లటి డయల్ పై, ఎర్రటి అంకెలుగల రిస్ట్ వాచ్—మధు సూధనం పుట్టినరోజునాడు భార్యకిచ్చినది. తనని పెట్టుకెళ్ళమంది చెల్లెలు. అప్పుడప్పుడు తను పెట్టుకునేది. ఓ రోజున తను కిటికీలోంచి చూస్తూ నిలబడింది. మధుసూధనం ఆగదిలో కొచ్చి తనచేతిని పట్టుకుని టైముకోసం వాచిని చూసినట్లుగా చెయ్యి వేళ్ళతో బిగించాడు. తను విసుగుతో విదలించుకుని బెటకొచ్చేసింది. ఇట్లాంటివి జరిగినప్పుడల్లా తనేదో సాకు చెప్పి, కలకత్తా అన్నదగ్గరకు ప్రయాణంకట్టి వెళ్ళేది. తనకి భర్త లేకపోవడంబట్టేగా యింత చొరవగా ప్రవర్తించడం! తనకి మళ్ళా పెండ్లిచెయ్యాలని ఎందరో ప్రయత్నంచేశారు.

అన్న పట్టుదలతో తిరిగి సంబంధాలు చూశాడు. ముఠు సూధనం 'చేసుకోండ'ని సలహాలిస్తూవచ్చాడు. తనని స్కూలులో చేర్పించారు. అక్కడ మొగపిల్లలు గోడలమీద వ్రాతలువ్రాయడం, ఉత్తరాలువ్రాయడం - ఏదో గోడవలు జరిగితే భరించలేక తను చదువు మానేసింది. కొంతకాలం ఇంట్లో వీణ చెప్పించారు. తనకి సంగీతం అబ్బిందికాదు— సంబంధాలు కుదరలేదు. తనదృష్టి ఏ పురుషుడివైనా పడలేదు. జనార్దనం పద్యాలు వ్రాసేవాడు— కొంతకాలం ప్నేహంగా వుండేవాడు. తర్వాత రఘురామయ్య బాగా చదువుకున్న వాడు, తనని ఆదరణతో చూసేవాడు. ఇప్పుడవన్నీ తల్చు కుంటే బెంగగావుంటుంది. ఏదో సిగ్గు, భయం, న్యూనత. బాల్యం, పెళ్ళి, భర్త అనన్నీ తల్చుకుంటూ, ఆ దిగులు, ప్రపంచంతో పంచుకోకుండా తనలో దాచేసుకుని ఏకాంతంగా గడపడమే తనకి బాగుంది. కలకత్తాలో స్త్రీలసంక్షేమ బృందంతో కలిసి, దగ్గరలోవున్న పల్లెటూళ్ళకి వెళ్ళి, అక్కడి వారి ఇల్లు వాకిలి పరిశుభ్రంచేయడం, కుటీరపరిశ్రమలకి తోడ్పడడం మొదలైన సంక్షేమ కార్యకలాపంలో తనబాధ మరిచిపోతుంది.

పదకొండైంది. లెట్లు ఆర్పేసి అంతా నిద్రపోతున్నారు. లెట్లు వేసి తలగడకింద దాచిన చెల్లెలుఉత్తరం తీసి చదవడం మొదలెట్టింది జ్ఞానసుందరి, ఆ వాక్యాలు సరిగా చదివితే, ఏదేనా కొత్తఅర్థం స్ఫురిస్తుందేమోనన్న ఆశతో. ఎక్కడికి వెళ్ళుంటాడో తను ఊహించగలదా? ఎందుకు వెళ్ళుంటాడో తనకి తోచినకారణానికి ఆ ఉత్తరంలో ఆధారాలేమైనా

వున్నాయా ? చారుమతి చటుక్కున లేచి ఆ దీపంకాస్తా ఆ రేపింది. పోనీ ప్రొద్దున్నే చదవొచ్చు. మళ్ళా నుప్పటికప్పు కుని పడుకుంది జానసుందరి. రైలు వొకక్రమంతో వేగంగా నడుస్తోంది. యాత్రకి బైలు దేరిన విద్యార్థినులబృందానికి యజమాని షీలా లాజరస్. పెద్దామె. నెమ్మదైంది. అనుభవంగలడి. ఆమెతో చెల్లెలికి జబ్బుగావుందని సాకుచెప్పి తను తిన్నగా ఇంటికి వెళ్ళడానికి నిర్ణయించుకుంది. విచారంకూడా నో రకమైన జబ్బేగా- మాససికమైంది. ఆమె ఎన్నో పుణ్యక్షేత్రాలు, ప్రసిద్ధకట్టడాలు, చారిత్రకస్థలాలు చూసింది యీ యాత్రలో. అన్నీ వొకలాగే వున్నాయి. వాటినిచూస్తే భయమేస్తుంది. అంతంత పెద్ద సాధాలు, శిలావ్రతిమలు ఎందుకు నిర్మించారో పూర్వంవాళ్ళు ! ఏదిచేసినా భారీకృషి. పూర్వంవాళ్ళు యిప్పటివారికంటే ఎత్తుగా, లావుగా వుండేవారా ? తనకి తెలీదు. క్రితంసంవత్సరం గుంటూరులో బంధువులపెండ్లికి వెళ్ళినప్పుడు, తనూ, నాగులు, మధుసూధనం మరికొందరు. పెండ్లివారితాలూకు అవరావతిలో స్థూపాలు, చెక్కడాలు చూసివొచ్చారు. తిరిగి తిరిగి అలిసి తనో మూల స్తంభంవెనక బండమీద కూలబడింది. మిగతవాళ్ళు ముందుకి సాగి పోయారు. ఓ పావుగంటకి మధుసూధనం వచ్చి మంచి చిత్రం చూపిస్తాను రమ్మని బుజంమీద చెయ్యి వేసి లేవదీశాడు. తను విదిలించేసింది. ఏంపన్నవి ? అక్కడ ఓ స్త్రీవిగ్రహంముందు నిలబడ్డాడు. ఆ బొమ్మస్థనాలమధ్య చెవి ఆనించాడు.

“ఏంపన్నవి” అని మందలించింది తాను.

“ఇది ఎర్రరాయి—రెడ్ స్టోన్. రక్తమాంసాలుగల స్త్రీమూర్తి ఇది. ఆ చీరలేకుంటే మీ రిట్లాగేవుంటాను.” అని మళ్ళీ అతనిచూపు తన రొమ్ముమీదకి, నడుంవైపుకీ మరల్చాడు. తను వెనక్కి తిరిగిపోయింది.

“ఇప్పుడు మరీ అచ్చంగా ఇట్లాగే వుంటారు.”

“ఊరుకో.”

“ఈవిగ్రహంవెనక చరిత్రలో ప్రేమకోసం విలపించిన స్త్రీలరోదన వినబడుతోంది. లోపల వాణ్ణిడికి తట్టుకోలేక రక్తం చర్మంపైన చిందినట్లు చిత్రించాలని ఎర్రరాయి వాడాడు, అమరావతీ శిల్పులు, అమరులు.”

“ఇదంతా నాకెందుకు చెబుతావు?”

“మీరు వినరుగనక”

నవ్వుని బలవంతాన ఆపుకుంది తాను. ఆ మనిషినోటికి శుద్ధిబద్ధి లేదు—నైతికచింతనే వున్నట్లులేదు.

“నాగులుతో చెప్పనా?”

“ఎందు కంత కఠినశిక్ష?”

“మరేంమ్మాటలవి?”

“కాసేపేనా మన నిజస్వరూపాలు బైటపెట్టుకునే అవకాశాలు కల్పించడమే యీ కళాఖండాల ప్రయోజనం.”

“మంచివాడివే.”

“కాసేపు ఆ మంచిచెడ్డల ప్రస్తావన మాన్పించలేక పోయిందంటే ఈ అమరావతీ శిల్పాలసృష్టి వృధా.”

తాను వెళ్ళిపోయింది. వెనకాల నడుస్తున్నాడు. తనకి ఆయాసంగా వుంది.

“ఆయాసంగావుందా?”

“అదే సర్దుకుంటుంది. నువ్వెళ్ళు.”

“తీసుకెళ్ళనా ?” నడుంచుట్టూ చేతులు బిగించ బొయ్యూడు—తోసేసి వెనక్కితిరిగింది.

“వొద్దు— నువ్వెళ్ళిపో—లేకుంటే కోపంవస్తుంది. ఇంకెప్పుడూ మీవూరికి రాను ఇట్లాచేశావంటే—కలకత్తాలో వుండిపోతాను.”

“ఆ శిలేనా కరుగుతుంది—మీరుమాత్రం...”

తాను గబగబ నడిచినెడుకోంది. అతను నిట్టూర్చి నట్లనిపించింది. వెనక్కి తిరిగిచూడలేదు.

జ్ఞానసుందరికి నిద్రపట్టేసింది. బరువుగా గుండెమీద ఎవరో రాతిచెయ్యిని ఆనించినట్లయి, పక్కకితిరిగింది. తాను కదిలిపోతోంది. రైలునడకతో లయకల్పతున్నట్లు గుండెలు అదురుతున్నాయి. తనెక్కడికో కిందికి రాతిగుహాంతరాళాల లోకి జారిపోతోంది.

తెల్లవారింది. స్టేషన్లో రైలునిలిచింది. అంతా సామాన్లు సర్ది దిగుతున్నారు. సావిత్రి ఆమెను పక్కమీద నుంచి లేవదీసి, పక్క లుంగచుట్టి ప్లాట్ ఫారంమీదికి గిరవా టెట్టింది. తనూ దిగింది. పక్కచుట్ట సర్ది లోపల్నించి చెల్లెలి ఉత్తరంతీసి ఖాగ్లో పెట్టుకుంది. అందరూ హాట్ కి చేరు కున్నారు. స్నానాలు, ఫలహారాలు అయినాక ముందు ఏది చూడాలో వాదించుకుంటున్నారు. కొందరు ఎల్లోరాగుహ లన్నారు. ఇరవైమైళ్ళు—చూసి సాయంత్రానికి తిరిగిరావొచ్చు. మరికొందరు అజంతాకి పోదామన్నారు. రాత్రి అక్కడ గడిపి

మర్నాడు తిరిగి రావొచ్చు. రాత్రి అజంతాలో గడపడం మంచిది కాదన్నారు. అక్కడ నసతి. తిండి సదుపాయాలు లేవన్నారు. ఈ తిండి, సుఖాలు రోజూ వుండేవే, యీ ఒక్క రాత్రి కష్టపడదాం అన్నారు. షీలాలాజరస్ సాయంత్రానికి వచ్చితీరాలని తీర్మానించింది. అప్పుడే బైలు దేరి, భోజనాలు పట్టుకుపోయి, రాత్రికి తిరిగివచ్చే ఏర్పాట్లు చేసుకుని బస్సులో అజంతాకి బైలు దేరారు.

మధ్యలో ఏదో చిన్న నది. అక్కడ బస్సుని లిపి ఆ నదిని చూశారు. మళ్ళీ కొంత దూరం వెళ్ళాక ఓ వూరు. చుట్టూ పెద్ద గోడ—బురుజులు. మరో వూరు. దానిపేరు 'అజంట'ట. బొత్తుగా పల్లెటూరు. అనాగరికులుగా కనిపించే మనుషులు. రోడ్డు ప్రక్కన కంప ఏరుకుంటూన్న ఓ నల్లపిల్లని చూపించి "అదే అజంటా సుందరి" అని ఆక్షేపిస్తూ నవ్వుతోంది గంగుబాయి.

"సుందరిగారూ, మీకు నల్లరంగువేస్తే అచ్చంగా అజంతా బొమ్మలా వుంటారు." అన్నది సావిత్రి. సావిత్రి నల్లగా వుంటుంది. గంగుబాయి నలుపు. నల్ల వాళ్ళకి, మిగతా అందరూ నల్లగా వుండాలని వుంటుంది కాబోలు!

చారుమతి మాట్లాడుతోంది. ఆమెకూడా నలుపే—మరీ నలుపు కాకపోయినా.

"బుక్కులో చదివా. ఎర్రరాళ్ళు పొడుంచేసి రేగడి మట్టితో కలిపి మొదట గోడమీద పూస్తారుట. దానిమీద సున్నం వేస్తారుట. రంగుల కేమో—అక్కడ చెట్ల బెటెడు,

నార, ఆకులు కలిపి తొక్కి, కాస్తంత ఆవుపేడకూడా పట్టించగా నొచ్చిన రంగుని పూస్తారట. ఆవుపేడ నలుపేగా.”

షీలా లాజరస్ కి యీ సంభాషణ నచ్చినట్లులేదు.

“కాసేపటిలో చూడబోతున్నాంగా - వ్యాఖ్యానాలు అప్పుడు మొదలెడదాం.” అని నవ్వుతూనే మందలించింది.

ఎత్తుగా కొండ—చాన్నిండా పెద్దపెద్దచెట్లు. మఱుపుల్లోంచి పోతోంది బస్సు. అనతల పెద్ద లోయ—అందులోకి దిగుతోంది. మరో కొండ. తిరిగితిరిగి కిందకి వచ్చేసింది బస్సు. జనంఅలజడి. ఒకటి రెండు టీ దుకాణాలు. వింతదుస్తులతో రకరకాల మనుషులు నొస్తూ వెదుతూవున్నారు దూరంగా పావురంగూళ్ళల్లా వున్నాయి అజంతాగుహలు. కుడివైపున చాలాదూరాన వున్నది యాత్రీకుల వసతిగృహం. పదకొండైంది. ఒంటిగంటవరకూ కొంత చూసి, వసతిగృహంలో భోజనాలుచేసి మళ్లీనొచ్చి మిగత గుహలు చూసి, సాయంత్రం ఏడింటికి తిరుగుప్రయాణం నిర్ణయించారు.

కొంతదూరం మెట్లమీదుగా నడిచి గుహలకి చేరుకున్నారు. ఎదురుగా వున్నది ఇన్ హాక్విడి కొండలు. దాని దిగువభాగం గుహలుగా దొల్చారట. గుట్టపునాడా ఆకృతిలో వున్నాయి గుహలన్నీ.

ఎదురుగా చిన్ననది—వాఘోరా. చిన్న జలపాతం కూడా వుంది—సత్కందంట్ పేరు.

గుహల్లోకి ప్రవేశించారు. లోపలంతా చీకటిగావుంది. ఎవరో ఒకాయనొచ్చి గోడమీది చిత్రాలనుగురించి చెబుతున్నాడు, ఇంగ్లీషులో, ఉర్దూలో. మధ్యమధ్య ఒకపెద్ద

జైనమో దీపం చిత్రాలపై ఫోకస్ చేస్తూ వర్షిస్తున్నాడు. పదన గుహ అతిప్రాచీనమైనదిట. సాక్ష్యముని ఆరాధనాచిత్రం తనకి ఆకర్షణీయంగా వుంది. పదహారవది నాగరాజమందిరం. అందులో చనిపోతున్న ఒక రాకుమార్తె చిత్రం వుంది. ఆ రాకుమార్తెను గురించి ఒక గాథ చెప్పాడు. ఆమెకి సరిగ్గా అర్థం అవలేదు. ఆ రాకుమార్తె పేరు 'సుందరి'ట.

“అందుకే నిన్ను అజంతాసుందరి అంటా—ఎక్కోచీ నువ్వు మొహానికి కాస్త నల్లరంగు పూసుకోవాలి.” అని చారుమతి తనని హేళనచేస్తోంది.

“నీ పేరు జ్ఞానసుందరి—పేరుకూడా సరిపోయింది.” అంది గంగుబాయి. అందరూ నవ్వారు. వర్షిస్తున్నవ్యక్తికి ఏమీ అర్థంకాక, ఏదో తెలిసినట్లు తనూ నవ్వుకున్నాడు. జ్ఞానసుందరికి సిగ్గేసింది. తనకి భర్త లేకపోవడంవల్లనేగా వీరందరికీ తనంటే పరిహాసం.

“ఆ రాకుమార్తెకి భర్త వున్నాడాండి?” అని గైడ్ని అడిగింది సావిత్రి.

“ఆమె నందునిసతి. నందుడు సిద్ధార్థుని పినతల్లి కుమారుడు.”

“పాపం” అంది చారుమతి. మళ్లా అందరూ బిగ్గరగా నవ్వారు. జ్ఞానసుందరికి కోపంవచ్చింది—తగినంత కారణం కనబడకపోయినా. ఏదో వినోదించాలిగనక, వీళ్ళంతా తెచ్చి పెట్టుకుని, బలవంతంగా అసహజంగా నవ్వుకుంటూ, అదంతా అనుభవంగా పరిగణిస్తున్నారు. తనకిది నచ్చలేదు.

ఒంటిగంట కావాస్తోంది. బసకి పోదానున్నారు. జ్ఞానసుందరికి అలసటగావుంది. ఆకలేస్తోంది. తనింక తిరగలేదు. ఎవరేనా మోసికెళ్లి ఆమెను బస్సులో పడేస్తే బావుండును. లోపల గాలితేదు. ఉక్కిగావుంది. చెమట్లుపోస్తున్నాయి. చీరకొంగుతో తుడుచుకుంటోంది. చలక తెచ్చుకున్న శాలువ మడిచేసి బుజానవేసుకుంది. వెనక్కితిరిగి మెల్లగా మెట్లుదిగి బస్సుదగ్గరకి చేరుకుంది. మరోపావుగంటలో మిగతవారంతా వొచ్చారు. బసలోకి వెళ్ళారు. భోజనాలయ్యాక ఓ అరగంట విశ్రాంతిగా కబుర్లుచెప్పమని మల్లా బైలుదేరారు.

జ్ఞానసుందరి తనకి తలనొప్పి, ఆయాసంగా వుంది, రాలేనంది తలనొప్పికి ఒకమాత్ర యిచ్చింది సావిత్రి; తను నడిపించి తీసుకెడతానంది చారుమతి. తను రాకపోతే నేనూ వెళ్ళనంది గంగు—

బస్సులో అక్కడిదాకా వచ్చి వూరి కేచూస్తూ ఎక్కడో ఓచోట కూర్చోనచ్చు రమ్మంది మీలా లాజరస్. బయలుదేరారు. గుహలదగ్గరకి చేరుకున్నారు. జ్ఞానసుందరి బస్సులో పడుకుంటానంది. మిగతవాళ్ళు లోపలికెళ్లారు. కాసేపు కళ్ళు మూసుకుని వరుంది సుందరి. అరగంటైంది. టీ దుకాణం దగ్గర కెళ్ళి కాస్త టీ పుచ్చుకుంది. సదివొడ్డున నడుచుకుంటూ వెళ్ళింది. అన్నీ రాళ్ళు, చిన్నపి పెద్దవి—సిమెంట్ రంగువి, ఎఱ్ఱవి—చిన్న రాతిగుట్టలు. జలపాతం సన్నదారలుగా, చీరనేతలో మధ్యలో వదిలేస్తే మిగిలిన దారాల జారునేతలా, తిన్నగాపడి రాళ్ళమీద నాచుపై చిత్రాలుగీస్తూ, రేకుమీద

వర్షంచినకులుపడ్డ చప్పుడుచేస్తూ—అదే చప్పుడు, అవే చిత్రాలు—విసుగు కలిగిస్తున్నాయి ఆమెకు.

మరికొంచెందూరం నడిచింది. ఐదుదాటింది. చెట్ల వెనకనుంచి సంధ్య వెలుగులో అతిశయోక్తిగా పరిభ్రమిస్తూ వున్న పొడుగాటిసీడలు, పల్చబడి, రాళ్ళరింగుల్ని వెలిగించి, ఆకృతుల్ని మార్చి దిగజారుతున్నాయి. ఆకులమధ్య కిరణాలు వసదేవత కుటువనిలో సూదులలా వెనక్కి ముందుకీ కదులు తున్నాయి. గాలి తగ్గింతర్వాత అగ్ని దేవుడు వేసిన గాలిపటం కిందకి పడిపోతూన్నట్లు, నీడలు వెనక్కి వెనక్కి వెడుతున్నాయి. ఆ దూరపుకొండ ముసుగుతీసేసినట్లయింది. కొండ మళ్ళుపులో పచ్చికబయళ్ళు - వొస్తూవున్న జుట్టులా కనిపిస్తున్నాయి. కన్ను మెదిపినట్లు సూర్యబింబం గుహలవెనక జారుకుంది. చినరికిరణాలు, అలిసి పరున్న ప్రకృతిని, జలపాతంనీటిని, మేఘాలని, రాళ్ళసమూహాలని, ఒక్కసారి వెన్నుమీదచరిచి లేసినట్లు బంగారం కరిగి, ఎర్రరాళ్ళమొహాన జారిన కుంకుమ బొట్టులా మారి, మందారంమధ్యలో ముదిరిన ఎరుపులో నలుపులా, ఇంద్రజాలికుడు పరికరాల్ని బుట్టలో వేసుకుని వెళ్ళిపోతే వీడ్కోలివ్వడం యిష్టంలేక సంధ్యాకాంత ముసుగు బిగతన్ని పరున్నట్లనిపించింది. జ్ఞానసుందరి శాలువా తీసి నెత్తిపైనుంచి, మెడచుట్టూ తిప్పి, బుజాలమీదికి లాగి చేతులు బిగించి కప్పుకుంది. వాళ్ళంతా ఈపాటికి వచ్చేస్తూవుంటారు. తనకోసం వెదుకుతూవుంటారు. కాసేపు వెదికి, కనబడక వెళ్ళిపోతారు, అంతేగా! వాళ్ళకి తనపై అంతకంటే ఏముంటుంది? ఇక్కడెవ్వరూ లేరు. తనొక్కతే— ప్రకృతిలో ఒకభాగం.

ప్రకృతి కదలదు. తనగుండెలు బాధతో కొట్టుకుంటూవుంటే, ప్రకృతి చెవులు నిక్కబొడిచి చోద్యంగా వింటూంది. సాయం త్రానికి అలిసినట్లు, నీరు నడితగ్గి, చప్పుడులేకుండా దొర్లుతూ వుంది. నీటికింద రేగడి- మధ్యలో ఎఱ్ఱటిఇసుక- కిందికి దిగింది. ప్రక్కన ఏవో బట్టలు కనిపించాయి. ఎవరోవున్నారు. వెనక్కి వచ్చేసింది. రాతిబండ వెనకనుంచి ఎవరిదో తల కనిపించింది. వాళ్ళుతుడుచుకోడం అయింతర్వాత మొహం కనిపించింది. మరిది మధుసూధనం ! ఆశ్చర్యపడింది.

“రండి” అన్నాడు.

గడ్డం పెరిగింది. అక్కడక్కడ తెల్లవెండ్రుకలు- కళ్ళ కింద గీట్లు, దుబ్బులా వుంగరాలజుట్టు గుండ్రని పొట్టిమెడ- వెండ్రుకలులేని ఛాతీ—సంశయంలేదు, మధుసూధనమే.

“ఇక్కడున్నావా?”

నవ్వుతున్నాడు.

“న్నానంచేస్తారా?”

“ఇంత చల్లగానా?”

“చలిలో చన్నీటిన్నానంలోనే వుంది మజాఅంతా.”

“ఇంట్లో చెప్పకుండా వొచ్చావెంనుకు?”

“చెబితే రానిస్తుందా, మీకు తెలీదూ?”

“ఉత్తరంవ్రాసింది. మధురభక్తి బెంగపెట్టుకుందిట. నువ్వెక్కడికెళ్ళాలో తెలియక చెల్లాయి బాధపడుతోంది.”

“ప్రతిపాణి బాధపడాలి. అది సృష్టిలోనేవుంది.”

లాల్చీ వేసుకున్నాడు. తువ్వాలుపిండి రాళ్ళమీద ఆరబెడుతున్నాడు. జుట్టు కాడలలాగా. నుదిటిమీద, కళ్ళ

లోనూ పడుతోంది. నాగరాజ్యలక్ష్మికి వెంటనే తెలిగ్రాం  
యివ్వాలి. మనస్సు పదిలపడుతుంది.

“ఇటు నీళ్ళలోకి దిగండి.”

కిందికి నీళ్ళలోకి దిగింది- ఇసుక నీళ్ళలో కనిపిస్తోంది-  
వింతవింత రంగులచేపలు పరుగులెడుతున్నాయి. బట్టలు  
సంచీలో వేసుకున్నాడు మధునూధనం.

“ఏయే వూళ్ళు చూశారు. చూసినవింతలు చెప్పండి.”

చెబుతోంది, తనమనస్సు వొక-చోట, శరీరం మరో  
చోట వుండి, శరీరం చూసినదాన్ని మనస్సు చెబుతోన్నట్లు-  
తనకి ఎర్పించడంరాదు; ఏది బాగుందో, ఏది గాగాలేదో చెప్ప  
లేదు. యాత్రలో చూసిన దృశ్యాలకి తనఊద ఏ ప్రభా  
వమూ లేకపోవడం ఒక్కటే విశేషం.

“అజంతా బావుందా?”

తనకి తెలీదు. అన్నీ చూడండే.

“తలనొప్పి—బుంట్లో ఎల్లాగో వుంది. అంతా చూడ  
లేదు ”

“ఈ నీళ్ళలో మొహం కడుక్కోండి.”

కడుక్కుంది. చల్లగావుంది- హాయిగా, తేమకున్నట్లు,  
ప్రశాంతంగా వుంది. పూర్ణ చంద్రుడు నిశ్చలంగా మెరుస్తు  
న్నాడు. రాళ్ళనీడలు, చంద్రుని వెలుగు నీళ్ళలోపడి అలలుగా  
సాగిపోతున్నాయి. చెట్ల ఆకులు ఆకలి తీరింతర్వాత ఆటకు  
బెలుదేరినట్లు రాలిపడుతున్నాయి. దూరంగా మనుషుల  
కేకలు, ఏవో అరుపులు. జలపాతం జాలిగా రోదిస్తోంది.

“వాళ్ళు నాకోసం వెదుకుతూవుంటారు. వెడతాను. నువ్వు ఇంటికి రావూ?”

రానన్నట్లు తల పంకించాడు. మనిషి శుభ్రంగా కనబడుతున్నా, ఆ జుట్టూ ఆ వాలకం చూస్తే ఆమెకి రోత పుడుతోంది.

“ఎప్పుడొస్తావు?”

“ఏమో!”

“ఏమో ఏమిటి?”

మాట్లాడడు.

“ఇక్కడేముంది?”

నవ్వుతాడేం!

“చెప్పు. ఏమిటా వాలకం, ఆ అవతారం?”

“ఈ ప్రపంచంపై రోతపుట్టినప్పుడల్లా దేవుడు ఓ అవతారం దాలుస్తాడంటారు పెద్దలు. ఆ యుగం అంత మొందుతుంది. మళ్ళా కొత్తయుగం, మరో అవతారం. అల్లా పది అవతారాలు జరిగాయట. నా వుద్దేశం ఏమిటంటే ప్రతిమనిషి యీ పది అవతారాలు, తనజీవితంలో దాలుస్తూ వుంటాడని. మనిషి ఆయుర్దాయం వంద సంవత్సరాలను కుందాం. పదేళ్ళజీవితం ఒకయుగం. పదేళ్ళకోసారి మరో జీవితం మొదలెడతాడు. కొందరి అవతారాలు బైటకి కనిపిస్తాయి. కొందరు లోలోన మాద్పులకి గురవుతారు. తల్లిగర్భంలో శిశువుకూడా పదినెలలు పదనవతారాలు దాలుస్తూ వుంటుంది ”

నవ్వాస్తోంది యీ మాటలకి.

“నీ దే అవతారం యిప్పుడు?”

“వరహావతారం.”

నవ్వుకున్నారు.

“ఎప్పుడొస్తావని చెప్పను?”

“మీరు నన్నిక్కడ చూసినట్లు అసలు చెప్పకండి. అదొక్కటే నే కోరేది.”

“అబద్ధం నావల్ల కాదు. ఎంతో ఆతృతతో నీకోసం ఎదురుచూస్తూవుంది. అన్నయ్య దేశంఅంతా గాలిస్తున్నాడు. ఆఫీసువాళ్ళుకూడా వాకబులుచేస్తున్నారు. ఈపాటికి పోలీసు లకి ఫిర్యాదుచేసేవుంటారేమో కూడా. నీ కేం వారినిగురించి వట్టలేదా?”

“ఇన్నాళ్ళూ వట్టింది.”

“ఇప్పుడేమొచ్చింది?”

“స్వేచ్ఛ.”

“చట్టుబండలు.”

“ఇక్కడవే వున్నాయి. వాటిమధ్యనే స్వేచ్ఛ.”

“ఇంటిదగ్గర స్వేచ్ఛకాక వీక్కుతిన్నారా నిన్ను.”

“సందేహం ఏమిటి—తప్పకుండా వీక్కుతిన్నారు.”

“ఎవరైనా తీసుకొచ్చానా?”

తను ఈ ప్రశ్న అడగకుండా వుండాలనుకుంది. కాని అడిగేసింది. వాక్కుపై ఆమెకి అధికారం లేకుండాపోయింది. ఇప్పుడు నాలుక కొరుక్కుని ఏం ప్రయోజనం!

“ఓ”

తలపంకించి, నవ్వుతున్నాడు. అనుకున్నంతపనీ చేశాడు దుష్టుడు. కొంపమునిగింది. ఈ నయస్సులో, ఆ రేళ్ళ కూతురుండగా, శుభ్రమైన ఇల్లు, భార్య, ఉద్యోగం, సిరి, సంపదవుండగా, ఇవేంపోకిళ్ళు! ఈ మొగాళ్ళు మంచివాళ్ళు కారు. స్వేచ్ఛంటే- స్వేచ్ఛగా నలుగురితోపోవడం కావాలి వీళ్ళకి. ఏంచెయ్యడం? ఏమనాలి? చెంపమీద కొట్టాలనుంది.

“ఎవర్ని?”

మాట్లాడడు. నవ్వుతాడేం.

“చెప్ప?”

అయినా తనకెందుకు? ఏమిటో కుతూహలం, తెలుసుకోవాలనివుంది. మాట్లాడడు.

“ఇట్లా రండి.”

దగ్గరగా రమ్మంటాడేమిటి, తప్ప కాదు?

“కాసేపు అన్నీ మరిచిపోయి, నెన్నెట్లో ఈ ప్రాచీన రాతిబండపై పడుకుని ప్రశాంతంగా కొన్నిక్షణాలు గడుపుదాం.”

ఛీ, ఛీ, అవేంమ్మాటలు.

“ఈ అందం మళ్ళా మనకి దొరకదు. పూలపరిమళం ఊణికం, బాల్యం ఊణికం, కీర్తి ఊణికం—అన్నీ ఊణికాలే— అంతమాత్రంచేత వాటిని మనం వొదులుకోలేము. ఊణికం గనకనే, వాటిని కాంక్షిస్తాం కూడా.”

ఏం సమాధానం చెప్పాలి—ఏం మాట్లాడాలి?

“నే వెదుతున్నాను.”

“కాసేపు కూర్చోయా?”

అతన్ని చూస్తే జాలిగావుంది. పాపం! కాసేపు కూర్చోమంటాడు. అతని చూపులు ఆమెనడుంమీదకి ప్రసరిస్తున్నాయి. అట్లా చూస్తాడేం; సిగ్గేస్తుంది. శాలువా బాగా దగ్గరగా లాక్కుని, చేతులతో బిగించి పట్టుకుంది.

“ఎందుకూ?”

ఒకడుగు కిందికి దిగి రాయిమీద కూర్చుంది. రాయి చల్లగావుంది.

“ఇది ఎర్రరాయి. భూమిపైన వున్న రాళ్ళు సెడిమెంటరీ రాక్స్ అంటారు. ఒకప్పుడు సముద్రగర్భంలో వుండేవి. భూగోళం పరిభ్రమిస్తూ, ముడుచుకుపోయినప్పుడు ఆ సముద్రగర్భంలో రాళ్ళు పైకొస్తాయి. వాటికింది ఇగ్నియస్ రాక్స్ వుంటాయి. భూమిలోపల బ్రహ్మాండమైన పేడి వొత్తిడికి భాగాలు ఢీకొని, కదిలి, పైకి ఉబికిొచ్చిన రాళ్లు. వాటికింద అసలుభూమి- అంతా ఇనుం. క్రీస్తుపూర్వం 40 14 సంవత్సరం భూగోళం పుట్టించని వెనక కొందరు నమ్మేవారు. భూగర్భ పరిశోధకులు భూగోళం వయస్సు కొన్ని లక్షల సంవత్సరాలు తేడాగా నిర్ణయించగలిగారు. దీనిప్రకారం భూమివయస్సు 350,000,0000 సంవత్సరాలు. మీరు కూర్చున్న రాయి ముసిలిది. ముప్పైలక్షల సంవత్సరాలక్రితంది. అజంతా చిత్రకావులు, ఆనాటి సుందరాంగనలు దానిమీద నడిచారు, విహరించారు. రంగులకోసం దాన్ని పొడుంచేసేశారు. దానిలో రక్తంలేదు. ఎరుపుతగ్గి ఏడ్చి, క్షీణిస్తోంది. చూడండి ముట్టుకుంటే ఎట్లా పొడుమెపోతోందో.”

రాతిని వేళ్ళతో నొక్కుతున్నాడు—నూడి, విరిగి పొడుంగా రాలుతోంది.

“దానిమీదనుండి లేచి ఇల్లా పడుకోండి.”

పడుకోమంటాడేమిటి—ఎంత తెగించాడు! ఏకాంత ప్రదేశం—ఎరుగున్న వాళ్ళు ఎవ్వరూ లేరు. అందుకనే అంత చొరవ! టైముచూసింది. ఏడుదాటింది. ఏడున్నర. వాళ్లంతా ఏమైనారో. ఏడింటికి తిరిగి వెళ్ళాలని ప్రోగ్రాం.

“నా కీ సాదంతా ఎందుకు చెబుతావు?”

“మీరు వినరుగనక.”

ఇదివర కిల్లాగన్నాడు. నవ్వుస్తుంది.

“భూమి నోరులేనిది. దాని సాద ఎవ్వరికీ అక్కర్లేదు. మళ్ళా మనుషులు అందులోంచి పుడతారు. అందులో కలిసి పోతారు. దానికథ వింటే దానిపై జాలి కలిగి, దాని దురంతాలను క్షమిస్తారని చెబుతున్నాను. సీతాదేవి భూమిలో కలిసిపోయింది మీకు తెలుసుగా. దానికెంతో అర్థంవుంది.”

ఆకాశంలోకి చూస్తూ రాతిమీద పడుకున్నాడు.

“ఇది తలకింద పెట్టుకోండి.”

అని తువ్వాలు, సంచీ ఆమెతలకింద రాతిమీద పెడు తున్నాడు. గుండెలు దడదడ కొట్టుకుంటున్నాయి. ఇదేం పరిస్థితి? పాపం! అతని తల రాతిమీద చెయ్యిమీద ఆనించాడు.

“మరే తే నువ్వెవరో...”

“మాట్లాడకండి. చూడండి, భూమిలోంచి వింత ధ్వనులు మీ వెన్నుగుండా శరీరంలోకి తరంగాలుగా ప్రవే

శిస్తాయి, వినండి—అదే విశ్వగానం అంటే—అదుగో రాతి మీద చెవి ఆనించండి. యుగయుగాలక్రితం తిరుగాడి చనిపోయిన జీవుల అంతిమబాధ, మృత్యుఘోష, పగిలిన హృదయాల చప్పుడు—అదొక నాదం...”

కీచురాళ్ళరొదలో తన కేమీ వినబడటంలేదు. ఇతని కేమన్నా పిచ్చెత్తదుకదా? ధోరణి, వాలకం అల్లాగేవుంది.

అల్లా నక్షత్రాల కేసి చూస్తూ పడుకుంది. అతనివైపు నుండి ఏదో వింతవాసన—మొగాడి వాసన. తనకి తెలుసు.

రైల్వో మొన్న అంతే. అప్పుడు—పదేళ్ళక్రితం తింజాలలో అట్లాంటి పరిమళం. కలకత్తాలో రోడ్డుమీద రాళ్ళు కొట్టే వాళ్ళని చూసినప్పుడు, చెల్లెలిగారింట్లో మధు సాయంత్రం ఆఫీసునుంచి వొచ్చినప్పుడు - తనకి తెలుసు. తన కిష్టంలేదు. అయిష్టత రేపేవాటిపట్ల కలిగే సానుభూతి లేకపోతే, యిట్లాంటివి భరించలేం కదా.

ఆమెకి ఆకలేస్తోంది. టైము ఎనిమిదైంది. వెన్నెల స్ఫుటంగా, నిశ్చలంగా మెరుస్తోంది. చలి తెరలు తెరలుగా శాలువాలోంచి కవ్విస్తోంది. అతను చెప్పేది తన కేమీ అర్థంకావడంలేదు. ఇంటికి ఎగిరివెళ్ళి చెల్లెలు కూతురు మధురభక్తిని కౌగలించుకుని ఏడవాలనుంది ఎందుకో. ఆమెకి స్పర్శకావాలి—మానవశరీరంలో వేడి, దగ్గరతనం కావాలి. ఇక్కడన్నీ రాళ్ళు—ఇక్కడింకావుంటే తనూ ఒక రాయిగా అవగలదు. ఆమెకి భయమేసి లేచింది.

“అమ్మో చాలా పొద్దుపోయింది.”

అతనులేచి సంచీ సర్ది నడుస్తున్నాడు. మాట్లాడకుండా

నడుస్తున్నారు—ఆలయంలో రాతిస్తంభాలలాగా, దగ్గరగా వుండికూడా కలుసుకోలేదు. అతను ముందు, ఆమె వెనక; వేగంగానడుస్తూ తను ముందుకెళ్ళింది, అతను వెనకపడ్డాడు— ఇద్దరూ వొకరిపక్కన వొక రుండడంలేదు. ఇంక ఆలోచన లేదు. అలసినశరీరం ఆలోచించదు. టీకొట్లదగ్గరకి చేరు కున్నారు. జనం లేదు. పాకలో నో చిన్నిదీపం గాలిలో గిలగిల తన్నుకులాడుతోంది. దాన్ని కీటకాలు నోదారుస్తున్నాయి. అజంతాగుహల్లో చీకట్లో వెన్నెలమధ్య భీకరంగా మెట్ల ముందు స్తంభించివున్నాయి. గుహలలో ఎంతోసౌందర్యం— గతించినగాధలు, విన్యాసాలు, సొగసులు, రంగుల కలయిక, ఆ యుగంలో సజీవులైన శృంగారం, భక్తి, దీక్ష, తృష్ణ, వేట, జననమరణాలు శాశ్వతంగా చీకట్లో చైతన్యంపొందాయి. ఆమెహృదయంలో మాత్రం ఆ చిత్రాలు పరివర్తన తీసుకురా లేదు. దేశదేశాలనుంచి వొచ్చి చూసిపోయే యాత్రికులు, కళాకారులు, చరిత్రకారులు, సంస్కర్తలు, వాటి సౌందర్యం స్తుతించి పోతారు. తన కా అనుభూతి కలగలేదు, ఎందుకో?

ఆకలేస్తోంది—అందుకు. నవ్వుకుంది. నడుస్తున్నారు.

“నా శ్మేనరూ కనబడరేం?”

అత నేమీ మాట్లాడలేదు. అతనికి కోపంవొచ్చిందా.

పాపం వొంటిగా, దిగులుగా వున్నాడు. కాస్తంత బుజ్జగిస్తే— తనలో ఔదార్యం, కారుణ్యం - ఏవేనోవున్నాయి. వాటిని వుపయోగించే అవకాశాలులేక, ఇంద్రియాలు ఎండి, ఎత్తు నుండి పారుతూ వొంపుదగ్గరదాకా ప్రవహించి నిలిచిపోయిన

పెద్ద జలప్రవాహంలా తనలో అల్లావుండిపోయ్యాయి. అతని పక్కగా నడుస్తోంది. అతనింకా వేగంగా నడుస్తున్నాడు.

ఏం మాట్లాడాలి?

“మరిప్పుడు నే వెళ్ళడం ఎలా?”

“ఇప్పుడు వెళ్ళలేకు. రాత్రికి భోజనంచేసి పరుండండి. రేపుదయం స్టేషన్లో దింపుతా జీపులో. ఔరంగాబాదులో నా స్నేహితుడొకడున్నాడు. అతను ఓ నెలరోజుల శెలవు పెట్టి వాళ్ళవూరు వెడుతూ, కావాలంటే తన జీప్ ఆ నెల రోజులు వాడుకోమని వ్రాస్తేనే, నే ఇల్లా వచ్చింది.” అన్నాడు.

బసలోకి చేరుకున్నారు. ప్రొద్దున్న వారొచ్చిన బస్సులో కండక్టర్ ఎవరో, అక్కడ నిలబడివున్నాడు. తన కొసం వారంతా ఓ గంట వెదికారట. అరగంట క్రితమే వెళ్లారుట. అతన్ని అక్కడ వుండి, తన వయనం తెలుసుకుని స్టేషన్కి తీసుకురమ్మన్నారుట. ఔరంగాబాద్లో పోలీసులకు ఫిర్యాదుచేసి మరికొంత సిబ్బందితో మళ్ళా ఉదయాన వచ్చి వాకబుచేస్తారట. ఎంత గొడవ జరిగింది! తను వొచ్చేయ్యకూడదూ—ఎందు కల్లా ఆ రాళ్ళమీద పడుకునివుండటం? ఇప్పుడు చేసే దేముంది? ఆవరణలో పెద్ద భవనం. ఎదురుగా మూల వో చిన్న గదుంది. దానిముందు వరండా. ఎత్తుగా, లావుగా, నల్లగా ఎవడో వో వ్యక్తి వొచ్చి, దుప్పటి పరిచాడు. భోజనం ఏర్పాటుచేశాడు.

ఆకలిగావుంది. భోజనాలుచేశారు. ప్రాణం కుదుట పడింది. వెన్నెల అందంగా కాళ్ళముందుపడుతోంది. ఆ నల్లటి,

ఎత్తువ్యక్తి వంటవాడులాగున్నాడు. 'షూజా' అని పిలుస్తున్నాడు. పొట్టినిక్కరు—నెత్తినటోపీ—వొంటిమీద చొక్కాలేదు. వెన్నెట్లో అతని కండలు, వొంటిలో నునుపువొంకరలు, నీడలు తీర్చుకుని కదుల్తున్నాయి. కండక్టర్ కూడా భోజనంచేశాడు. పదకొండింటికి ఒక లారీ అటువెడుతుందిట. అందులో వెడతాడుట తననికూడా ఇష్టమైతే రమ్మన్నాడు. తనకి వెళ్ళాలనివుంది. అర్ధరాత్రి, భయమేస్తుంది. మధుకూడా వస్తాడా ?

“వొస్తావా, నువ్వుకూడా?”

రానన్నట్లు తలపంకించాడు.

“మరి నే వెళ్ళేదా ?”

“ధైర్యంవుండి, వెళ్ళాలనివుంటే వెళ్ళొచ్చు.”

అతనికి కోపంవొచ్చిందని నిర్ణయించుకుంది. తనే మన్నానని అంత కోపం? ఆమె ఎవరో చూడాలన్న కుతూహలం సీడిస్తోంది. రాత్రి వుండి, ఏంజరుగుతుందో, యీ కథే మిటో కనుక్కోవాలి. చెల్లెలు అడిగితే ఏం చెప్పడం? అంతు చూడాలి. తను బంధువొకడు తటస్థపడ్డాడనీ, అతనితో కలిసి తిన్నగా ఇంటికి వెడుతున్నాననీ, జరిగినదానికి తుమించవల్సిందనీ కోరుతూ పీలా లాజరస్ కి ఓ ఉత్తరం వ్రాసి, కండక్టర్ చేతికిచ్చి, వాడిచేతిలో ఓ రూపాయి పెట్టింది. వాడు శైలవు తీసుకుని వెళ్ళాడు.

షూజా భోజనంచేస్తున్నాడు. ఆమెకి అలసటగావుంది. నిద్రవొస్తోంది. పక్కచుట్టకోసం చూసింది, ఏదీ కనబడదేం?

అరరె—వాళ్ళు ఊసుకుపోయారా? లేక మధుసూధనం తాలూకుమనిషి తస్కరించిందా! వెదుకుతోంది. కనబడదు. ఎట్లా పడుకోడం? మధుసూధనం గదిలో పక్కఅమర్నాడు. తనపక్క - ఎట్లాగబ్బ! పరాయి మొగాడిపక్కమీద పడుకోడం? గత్యంతరంలేదు.

“ఆమె కనబడడేం?”

అడిగేసింది వెగించి. అతను బిగ్గరగా నవ్వుతున్నాడు.

“ఆమె ఎల్లోరాలో వుంది.”

“అదేమిటి?”

“అవును. రేపు నాతోవొస్తే అక్కడ చూపిస్తా, ప్రస్తుతం ఆమె భర్తను చూడొచ్చు మీరు. అడుగో వాడే ఘూజా.” అన్నాడు.

భర్తతోకలిసి ఆమెను లేవదీసుకురావడ నేమిటి, ఎక్కడా వినలేదే తను! భర్త వొప్పకుంటాడా! ఏమో, డబ్బుకి ఆశపడిన మొగాళ్ళు ఏదిపడితే అదేచేస్తారు కాబోలు, తనకేం తెలుసు.

“ఎల్లోరాలో ఒంటిగా ఎందుకుంది?”

“రేపు చూస్తే మీకే తెలుస్తుంది.”

ఆవులింత ఆపుకుంది.

“మీ రల్లా గదిలో పరుండండి.”

“నువ్వో?”

“నే నిక్కడ—ఈ వరండాలో. ఘూజా జీప్ లో.”

“నాకొక్కదానికి లోపల భయమేస్తుంది.”

“అల్లా అన్నందుకు నాలిక కొరుక్కుంది జాననుందరి.

“నే నిక్కడే వున్నాగా. పైగా మీకు వెంటనే నిద్ర పట్టేస్తుంది, అలిసివున్నారేమో.”

లోపలికెళ్ళి పడుకుంది.

“చలిగావుంటుంది, తలుపులు దగ్గరగా వేసుకోండి” అన్నాడు.

తలుపు దగ్గరగా వేసి పరుంది. ప్రాణం హాయిగావుంది. నిద్రవొచ్చేస్తోంది. తనకి మధుసూధనం అర్థంకావడంలేదు. ఇదంతా గండ్రగోళంగా వుంది. తనిల్లా రాత్రి వుండిపోవడం పొరబాటు. వెనక అతను చేసిన చెప్పలు, చూపిన పకారాలు అనుభవం అయివుండకూడా, తను కుతూహలానికి లొంగి పోయి యీ పరిస్థితిలో చిక్కుకుని వుండకూడదు. మధుర భక్తి జ్ఞాపకానికొచ్చింది చాలా అందమైనపిల్ల —బొద్దుగా వుంటుంది వాళ్ళ నాన్నకిమల్లె. కలకల్లాజేమొహం. దాన్ని తనదగ్గరే వుంచుకుని చదువు, నాట్యం చెప్పించి, మంచి కుఱ్ఱ వాడిని చూసి పెండ్లిచేసి, పెద్దతనంలో తను వాళ్ళదగ్గరే వుండిపోవాలి. జ్ఞాపకంవొచ్చింది. వెనకోమారు తను మధుర భక్తి చలాకీనీ, తెలవిని మెచ్చుకోటం విని మధుసూధనం వో మాటన్నాడు.

“దానికి అచ్చంగా మీపోలికే.”

అర్థంలేని మాట. తనపోలిక దాని కెల్లా వొస్తుంది ? ఏమో, పింతల్లి, పెత్తలుల పోలికలు రావడం అసహజం కాదు. ఆమాట పీకుతోంది. ఏదేమైనా మధరం అంటే అతనికి ఎంతో ప్రేమ.

‘ప్రేమ’—అంటే తనకేం తెలుసు ?

భర్త, ప్రియుడు, పిల్లలు లేకు తనకి. పుస్తకాల్లో, సినిమాల్లో, నాటకాల్లో, ఇతరుల సంసారాల్లో చూసి ఆనందించడమే తనకి పరిపాక్షిపోయింది. ఎవరో తలుపు తెరచినట్లనిపించింది. దీపం ఆరిపోయింది. ఎవరిదో చెయ్యి — ఆ వేళ్లు, ములక్కాడల్లాంటి అతని వేళ్లు తనజుట్టుని నిమిరుతున్నాయి. తన నడుంచుట్టూ జ్వాలలా పెనవేసుకుంటున్నాయి. మొత్తగా, పదునుగా, వెచ్చగా తన శరీరాన్ని వేళ్ళమధ్య ఇముడ్చుకుని. బంతిలా చేసేసి, నలిపి వేస్తున్నట్లు... శాలువాలో గుండెలమీద తన చేతులే — ఏమీ లేదు. లేచి కూర్చుంది. గాలికి తలుపులు తెరుచుకున్నాయి. లేచి బైటకొచ్చి చూసింది. మధుసూధనం ముసుగుతన్ని నిద్రపోతున్నాడు. మాట్లాడాడు. ఉలిక్కిపడింది.

“లోపల నిద్రవట్టడంలేదా?”

“లేదు - లేదు—ఏదో చప్పుడై నట్లుంది. దాహంగా వుంటే లేచాను.”

అతను లేచి మంచినీళ్ళగ్లాసు తెచ్చాడు. చల్లగా వున్నాయి — పళ్లు సలసలమన్నాయి.

“ఇక్కడ వొక్కళ్ళకే భయంగావుంటుంది.

“మరొకళ్ళు వున్నప్పుడే భయంగావుండేది. ఒక్కడికే ఏభయమూ వుండదు. భాగ్యవంతుల మధ్యలో వున్నప్పుడే బీదవాడి, బీదతనం తెలిసొస్తుంది. మరొకరి సమక్షంలోనే, పోలికలు, కొలతలు, హెచ్చుతగ్గుల విలువలు కట్టడాలు.”

ఆవలిస్తున్నాడు. వెన్నెల ఉంగరాలజుట్టులో ఇరుక్కుని గాలికి తన్నుకులాడుతోంది. లోపలికెళ్ళి పడుతోంది. అతను పక్క గదిగుమ్మందగ్గరగా లాక్కుని పరున్నాడు. తలుపుసందులోంచి చూస్తోంది. మళ్ళా లేచాడు. అటూ యిటూ వెన్నెల్లో పచార్లుచేస్తున్నాడు. ఆకాశం లోకి చూస్తున్నాడు. కూర్చున్నాడు—తనగదికేసి చూస్తున్నాడు. చూపులు తన నడుమిద, వక్షంపైనా ప్రసరిస్తున్నాయి. కళ్ళు పెద్దవిచేసి చూసింది. తనకేసి చూడ్డంలేదు. అతని వెనకభాగం తనవైపుకుంది. నక్షత్రాలకేసి చూస్తున్నాడు. గుండెలు వేగంగా కొట్టుకుంటున్నాయి. ఏదో జరగబోతోంది—తాను సిద్ధంగావుందా? నరాలు, రక్తం వొక్కసారి చెలరేగినట్లు, శరీరం తృప్తితో బిగిసి, విడి, విడి బిగిసి, సర్దుకుని, సిద్ధమై, స్థిమితపడి, ఉదయించని సూర్యుని వైపు చేతులుజోడించిన ఋషి ప్రశాంతత తనలో కమ్ముకుంది. చలిస్తున్న స్థనాలని చేతులతో నొక్కిపెడుతోంది. యోగి జోడించిన చేతివేళ్ళలా పైకి నిలబడి, లోతుకేసి చూడని శిఖరద్వయంలా, తన నొమ్మలమధ్య అజంతా గుహల చీకటికి చోటు దొరక్క, మొనలచుట్టూ, చంద్ర బింబం చుట్టూ అలుముకున్న కాంతిపుంజంలా, నలుపు కరిగి, గుండ్రంగా కమ్ముకుంది. చర్మంలో కోటి అణువులు పిల్లలై, జీవుడు ఆడక, సృష్టిని వెదుకుతూ తొంగిచూస్తున్నాయి. అమ్మో—శరీరానికి ఎంతశక్తి, ఎంతవొత్తిడి, ఎంతబలం—యుగయుగాలుగాభూగర్భంలో అణగారినశక్తులువొక్కసారిగా భూకంపంద్వారా ప్రేలి బైటపడ్డంత శక్తి, సముద్రగర్భాన్ని

కలిచివేసి నెట్టి, బైట వొడ్డున ఘుద్దకింద ఎండించి పడేసినంత  
 వొత్తిడి, మహత్తర శిఖరాలని కూల్చి అధోలోకంలోకి  
 లాక్కుపోయినంతటి బలం, అన్నీ ఆమెశరీరాన్ని మర్దించి  
 వేస్తుంటే, శాలువాలో శరీరం నగ్నశక్తిని దాచివెయ్యాలి.  
 అందుకే దుస్తులు, శరీరానికి సంకెళ్ళు. — ఈ కొత్తరకం  
 ప్రేషియర్లు — చారుమతి బొంబాయిలో కొంది — ఛ ఛ,  
 ఏమి టీ ఆలోచనలు — కనురెప్పలమీద బరువు. కళ్ళల్లో  
 మైకం, శరీరం తృష్ణతో పొంగి, విముఖతతో కుంగి మనస్సుని  
 కనురెప్పల వెనక, అలిసిన అణువుల వెనక నొక్కివడేసి,  
 దుస్తులు తీసేసి, తన చీకటి శరీరంలోకి లాక్కుపోతోంది  
 నిద్రాదేవత. ఆమె శ్వాస, ఆమె చీకటి మందహాసం, ఆమె  
 ఏకాంతనగ్నసాందర్యం... ఎక్కడికో, ఎందుకో, ఎప్పుడో...  
 అజంతాగుహలో సమాధైన రహస్యానుభవం... మరి.....  
 అంతే.....

\*

\*

\*

లేచేటప్పటికి ఏడ్చింది. మధు లేడు. తను మొహం కడు  
 క్కుని స్నానంచేసేప్పటికి షూజా టీ తయారుచేసి వోకప్పు  
 తెచ్చాడు.

మధుసూధనం ఎక్కడికెళ్ళాడో. అల్లానడుచుకుంటూ  
 వెళ్ళింది కాలిబాటమ్మకే. అన్నీ రాళ్ళు, ఎర్రవి, పచ్చవి,  
 రంగురంగులవి. చెట్టుకింద కూర్చుంది. ఎండ తీక్షణంగావున్నా  
 గాలిలో చలితెరలు కవ్వీస్తూనేవున్నాయి. బౌరంగాబాద్  
 వెళ్ళగానే నాగులుకి పెలిగ్రాం యివ్వాలి. ఇంటికి వెళ్ళి  
 ఏమిటి చెప్పడం? రాత్రి అల్లా ఏకాంతంగా గడిపినా,

ఏమీ జరగలేదంటే చెల్లెలు నమ్ముతుందా? ఆమెమనస్సు నిర్మలమైంది. లోపల ఏ ఆలోచనలున్నా ప్రవర్తనలో లోపం లేదు. తొమ్మిదిదాటుతోంది. మళ్ళా బంగాళావైపు వెళ్ళింది. వరండాలో మనుషులఅలజడి లేదు. గది తలుపులు వేసి వున్నాయి. కిటికీసందులోంచి లోపల చూసింది. మధు లోపల వున్నాడు. షూజా మూలగా నిలబడి వున్నాడు. మొల చుట్టూ చిన్నిగుడ్డ మినహా వొంటిమీద దుస్తులులేవు. తాడు అతని చుట్టూ వేసి, ఏకో కొలతలు తీసుకుంటున్నాడు మధుసూధనం. రెండడుగులు వెనక్కి వేసి చతికిలబడ్డాడు. ఏదో దబ్ దబ్ మని చప్పుడవుతోంది.

“ఎవరది?”

“ఎవ్వరూ లేరు.”

బైటికొచ్చాడు మధు.

“మీరా!”

“అవును. ఇంకెవరుంటారు?”

నవ్వుతాడు.

“స్నానం అయిందా?”

“ఆహా, ఏమిటి లోపల?”

“మరో అవతారం.”

నవ్వుతూ లోపలికెళ్ళి తలుపులు మూశాడు. ఆమెకి కోపంవొచ్చింది. పక్కచుట్ట వరండాలోకి లాక్కుని పరుంది.

పన్నెండింటికి భోజనా లేర్పాటుచేశాడు షూజా.

భోజనం చేశాక, అజంతా గుహలకి బయలుదేరాడు. ఆమె వెనక, అతను ముందు—ఆమె ముందు—అతను వెనక.

జనం వెడుతూ వొస్తూ వున్నారు. ఒకాయన గుహ ముందుమంటపంపైనున్న చిత్రానికి రంగులతో నకలు తయారు చేస్తున్నాడు—ఎవరో దొరలా వున్నాడు. బుడ్లుల్లో చుట్టూ రంగులు పెట్టుకున్నాడు. మధుసూధనం చాలాసేపు అక్కడ నిలబడి చూస్తున్నాడు. వాళ్ళేనో మాట్లాడుకుంటున్నాడు. పదోగుహ అతిపాచీనమైంది — క్రీస్తు పూర్వం రెండు వందల ఏళ్ళనాటిదిట. స్తంభానికి ఆనుకుని ఆమె నిలబడింది. అతను కాస్తదూరంగా వెళ్ళి ఆమెశరీరాన్ని పరీక్షగా చూస్తున్నాడు. సిగ్గేస్తుంది, అట్లా చూస్తాడేం—

“ఏమిటది - అట్లాగెందుకు చూస్తావు?”

“మీ వెనక గోడమీదవున్న ఆ మూర్తిది అచ్చంగా మీలాంటిశరీరమే. మీ పేరేమిటి?”

“నాపేరా - నీకు తెలీదు?”

“తెలుసు, జ్ఞానసుందరిగారు. మీరు అజంతా సుందరులు.”

“ఏం మాటలవి?”

“ఎన్నాళ్ళనుండో వీడించిన సమస్య యీనాడు తేలిపోయింది”

“ఏమిటది?”

“ఇప్పుడు చెప్పను. చెప్పకూడదు. కుతూహలం ఎక్కువవుతోంది. విషయం ఏదో వుంది. తనలో ఆందోళన పెరుగుతోంది.

“నే వెళ్ళిపోతా చెప్పకపోతే—”

“మీ రెక్కడికీ వెళ్ళలేరు ” ఒకతల. మళ్ళా బొమ్మలు చూస్తున్నారు. నాలుగుశరీరాలుగల లేడి చిత్రం. నల్ల రాకొమార్తె—వొంకరకాలు స్త్రీమూర్తి. ఏనుగులవేట— ఆబోతుల పోట్లాట—అలంకరణ—రాగోదయం—ఏవేవో. తను బైటకొచ్చేసింది. టీ దుకాణం దగ్గర టీ తాగింది. షూజా అక్కడే వున్నాడు—నల్లగా, ఎత్తుగా, కండలుతిరిగిన శరీరం వాడూను. నవ్వుతాడు. పళ్ళు తెల్లగా మెరుస్తున్నాయి. టోపీ—వాడి వాలకం, అజంతా గుహలో వో చిత్రంలా వున్నాడు.

రెండు కావొస్తోంది బంగళాకెళ్ళి, సామాను జీప్ లో జేరేసి, ప్రయాణంఅయ్యారు. షూజా ఒక పొడుగాటి బుట్టలో ఏదో పెట్టాడు. దాని చుట్టూ గుడ్డ చుట్టి వొళ్ళో పెట్టుకున్నాడు. ఔరంగాబాదు చేరేప్పటికి నాలుగు దాటింది. పోస్టాఫీస్ కెళ్ళి తెలిగ్రాం యిద్దామంది. ఒద్దన్నాడు. టిఫిన్ తీసుకుని బజారుకెళ్ళి తనో చీర కొనుక్కుంది.

హోటల్లో షీలా లాజరస్ కి మరో చీటివ్రాసిపెట్టింది. అన్నయ్య—కలకత్తా అడ్రెస్ కి వో వుత్తరం వ్రాసింది. ఎల్లోరాకి బైలుదేరారు. రోడ్డుమీద దుమ్ము సంధ్యలో ఎఱ్ఱగా మందంగా రేగుతోంది. దుమ్ముకి రంగుపోగొట్టుకున్న చెట్ల ఆకులు, మ్రానులు మంచానపడ్డట్లు చలనంలేక వ్రేళ్ళాడుతున్నాయి.

ఎల్లోరాగుహలకి చేరుకున్నారు. మళ్ళా మనుషుల అలజడి. గుహల్లోంచి బైటకొస్తున్నారు. అక్కడో టీ దుకాణం.

షూజా, సామాను. నో పెద్ద బంగళా ఆవరణలో దిగాడు. వాడు ఆ సామాన్లు తీసుకెళ్ళి మూలనున్న ఓ పాకలో పడేశాడు.

“నువ్విక్కడే వుండు—ఓ అరగంటలో వొస్తాం” అన్నాడు. మధుసూధనం జీపు నడుపుతున్నాడు. తను వెనక సీట్లో కూర్చునుంది. అతని ఎదురుగా అద్దం ముక్కలో తన మొహం కనబడుతోంది. అతని జుట్టు కనబడుతోంది. తన మొహం దుమ్ముతో ఎఱబడింది. చీదరగావుంది—ఏదేనా జలపాతంవుంటే దానికింద నిలబడి స్నానం చెయ్యాలనివుంది. మళ్ళుపుతిరిగి, కొండమీదికి వెడుతోంది జీప్. సంధ్యలో కొండవీపుమీద రాళ్ళు ఎఱగా ప్రజ్వరిలుతున్నాయి. ఒక్కొక్కదృశ్యాన్నే దుస్తులుతీసి లైటు ఫోకస్ చేసినట్లు, వొంపుల నీడల్ని కడసారి కిరణాలు వెలిగించి వీడ్కోలిస్తున్నాయి.

జీప్ నిలిచింది. అతను దిగాడు.

“దిగండి— తొందరగా రండి.”

ఆమె గుండెలు వేగంగా కొట్టుకుంటున్నాయి. ఎందుకు? ఎవరు? ఏముందక్కడ? కొండపైభాగం—కాస్త మేర చదునుగా వుంది. దూరంగా ఓ చెట్టు ఆకులులేకుండా, నగ్నంగా ఒంగివుంది—పెద్ద గాలికి వూడి లోయలో సడిపోతుంది. లోయలోకి చూస్తోంది. దాని వేళ్ళ పరంపర చివ్వర ఒక్క ఆకు కొనవూపిరితో అల్లలాడుతోంది—సముద్రంలో మునిగిపోతున్న పడవ తెరచాప కొసలాగ. జీప్లో గోనిపట్టా

చెట్టుముందు రాతిమీద పరిచాడు. ఏమి టిదంతా? ఏం చేస్తాడో?

“అల్లా పడుకుని పడమటి ఆకాశం కేసి చూడండి.”

అతను పక్కన మరో బండమీద కూర్చుని ఆకాశం లోకి చూస్తున్నాడు.

“అది సూర్యాస్తమయం. అపూర్వవృత్త్యం. అది చూడటానికే ఆస్ట్రోలియానుండి మనం అజంతాలో చూసిన దొరగారు వస్త. ఆయన గొప్ప చిత్రకారుడు. ఇక్కడి సూర్యాస్తమయం చూడ్డానికి తాను అంతదూరాన్నుండి చేసిన ప్రయాణం వృధా కాదన్నాడు”

సూర్యబింబం ఆకాశం అంచున దిగుతోంది. కిందంతా లోయ—అంతా మసగలో గుండ్రని బైలుగా కనబడుతోంది. అక్కడక్కడ శిథిలభవనాలు. బురుజులు, పమిట కొంగు అంచులా కోటగోడలు. అక్కడేదో తిందామని పోతున్న వక్షులగుంపులు, ఆకాశంలో చెమట బిందువుల లాగ. ఎర్రవి. వూదావి, బంగారంవి, రంగురంగుల మేఘాలు పుష్పాలతో ఆలయానికెడుతున్న కన్యలకిమల్లే, సూర్యుడి చుట్టూ ప్రదక్షిణాలు చేస్తున్నాయి.

చెట్లు, కొండలు చోద్యం చూడ్డానికి అటు వొంగి నట్లున్నాయి. దిగిపోతున్నాడు వేగంగా—కిరణాలు పొడుగువి, పొట్టివి, హాస్యంకోసం కన్యలకి చక్కలిగింతలు పెట్టి నట్లు, మేఘాలలో దూరి, దాగిలిమూతలాడుతున్నాయి. సిగ్గుతో, నవ్వి, బిడియంతో మేఘాలు పైపైకి పరుగులెడుతున్నాయి. అలిసిన కన్యల నుదుటిమీద చెమటబొట్లకిమల్లే

పతులగుంపులు. అక్కడక్కడ రిబ్బన్ వూడిన పిల్ల జడకిమలై గాలిపటాలు దారం సడిలి పడిపోతున్నాయి.

తన కేసి చూస్తున్నాడు — అతను. గమనించినట్లు సూర్యుడి కేసి చూస్తున్న దామె. మెడకీంద జాకెట్టు మధ్యలోకి చూస్తున్నాడు. సూర్యకిరణాలు స్థనాలమధ్య సందులోపడి గుండ్రటి నీడద్వయంగా విడిపోవటం చూస్తున్నాడా! అటు యిటు కదిలింది. పక్షులు బొత్తిగా జారిపోయింది. నేలమీద వక్షాన్ని ఆనించి పడుంది. ఇప్పుడు ఫరవాలేదు.

“అది వీనస్ గ్రహం దాని ప్రతిభ, ప్రభ ఒక్క గంట మాత్రమే తర్వాత అంతర్ధానమౌతుంది. ఆ గ్రహం సూర్యుడి సంతానం. తండ్రీచుట్టూ తిరుగుతూవుంటుంది. అల్లా తిరుగుతుంటే చూస్తూ కూర్చోవాల్సిందేకాని, ‘అయ్యో నాబిడ్డా’ అని దగ్గరకి తీసుకుని కౌగలించుకోలేదు సూర్యుడు పాపం! అంతే సృష్టి శాసించింది. మనుషుల జీవితాలూ అంతే. ఒకర్ని ఒకరు చూస్తూ కూర్చోవాలి. వారి సుఖదుఃఖాలు, ఖ్యాతి అవఖ్యాతులు, జననమరణాలు—దగ్గరగా తీసుకొని అది తమదిగా తమలో లీనంచేసుకుని ఏడవడానికీ, నన్యడానికీలేదు. గతులుతప్పనివి మానవహృదయాలు. అదే కొట్టుకోడం, తన్నుకోడం, అదే లయ, క్రమం—ఆ చర్మం, ఆ రక్తం, ఆ ప్రేవులు, ఆ నరాలు—వాటిల్లో అల్లాయికుక్కుపోయి తన్నుకులాడాల్సిందే—ఎరెండు గుండెలూ గతులుతప్పి, దగ్గర కొచ్చి, లీనమై ఒకటి కావు. అతన్ని చూస్తే జాలిగావుంది. అతని కేంకావాలి? అతనిపై తనకి జాలిలేదు. నిజంగా తన పైననే తనకి జాలి. చెల్లెలు అందమైంది. ఇద్దరూ అన్యో

న్యంగా వుంటారు. అతనికి కావల్సింది ఏదో ఆమెలో లోపించి వుండాలి. అదేమిటో తనకి తెలీదు. ప్రక్కన గడ్డికాడలను తెంపుతూంది. అతనిచెయ్యి అక్కడ వుంది—వేళ్ళమధ్య గడ్డి కాడలున్నాయి. అక్కడికి తనచేతినిపోనిచ్చి, గడ్డిని కోస్తోంది. అతను చేతిని ప్రక్కకి లాగేశాడు.

సూర్యుడు దిగిపోయాడు. ప్రకృతి తేరుకుంటున్నట్లుగా నిశ్శబ్దంగా వుంది. లేచాడు. తనూ లేవడానికి యత్నిస్తూ చేతిని పైకి ప్రదర్శించింది చేయూత నిమ్మన్నట్లుగా - మోచేతిని వట్టి, లేవదీశాడు — గట్టిగా, వెడల్పు తీగలాగా పెన వేసుకున్న అతని వేళ్ళంటే తనకి భయం. జీప్ లో ఎక్కాడు. తను అతని ప్రక్కనే కూర్చుంది. ఒద్దనలేదు. ఐదునిమిషాల్లో కిందికి మళ్ళిపులో బంగళాకి చేరుకున్నారు.

బంగళాపున్న ఆవరణలో వోమూలగా పాకలాంటి దుంది. అందులోకెళ్ళారు. షూజా కుండలతో నీళ్ళు తెచ్చాడు. చలేస్తోంది. ఎల్లాగ స్నానం చెయ్యడం? ఒళ్ళంతా దుమ్ము, చీదరగా వుంది. షూజా టీ పెట్టాడు. స్నానంలాంటిదిచేసి, కొత్తచీర కట్టుకుని టీ త్రాగి పక్కచుట్టని ఆనుకుని వరండాలో స్తంభం పక్కన కూర్చుని ఆకాశంకేసి చూస్తోంది. మధు స్నానంచేస్తూ సంగీతం మొదలెట్టాడు. పావుగంటలో వొచ్చాడు. సన్నదీపంనీడలో అతని మొహం చూసింది. ఆ గడ్డంఎందుకు? క్షౌరంచేసుకోరాదు!

“బంగళాలో వుండకూడదూ?” అంది తాను.

“అందులో చోటులేదు. పెద్ద పెద్ద ఉద్యోగులకే వారుకుతుంది. ఈ పాక నేనే వేయించాను.”

“ఎప్పుడు?”

“అప్పుడే ఇక్కడికొచ్చి ఇరవైరోజులు దాటుతోంది. రెండువారాలు ఇక్కడ గడిపి అజంతా వెళ్ళాను. మీ రొచ్చారు.”

“ఇక్కడేం బాగుంది?”

“ఎవరిపిచ్చి వారి కానందం.”

“కాలక్షేపం అవుతుందా?”

“అవదు”

“మరి?”

“కాలక్షేపం కాకూడదనేగా యిక్కడికి వస్తే ఎల్లారా శిల్పాలలో సోమరితనం చూస్తాం. ఏదీ వున్నచోటనుండి కదలదు; ఎదగదు; ముసిలితనం తెచ్చుకోవు. అల్లానే వుండి పోతాయి.”

“బాగుంది — అవి రాతి బొమ్మలు.”

“వాటికి గుండెలున్నాయి — కాని చలించవు, కొట్టుకోవు—పగలవు కూడా. కాసేపు అల్లా వెళ్ళొస్తా...” అని లేచివెళ్ళాడు. తనని రమ్మనలేదేం? కళ్ళు మూసుకుని పడుకుంది.

తోమ్మిది దాటింది. షూజా చపాతీలు తయారు చేశాడు.

“ఇక్కడ మజ్జిగ దొరకదు.”

అన్నాడు మధుసూధనం.

రెండు గుంజలకి తాడు వేళ్ళాడదీసి దానిమీద దుప్పటి పరదాలా వేశారు. దాని ప్రక్కన ఆమెప్రక్క.

వరండాలో స్తంభంవెనక అతనిపక్క. అతనిపాదాలమీద వెన్నెల పడుతోంది. గాలికి పంచె పైకి కదిలింది. అతని కాళ్ళకి వెండ్రుకలు లేవు — ఆడదానికాళ్ళలా — అల్లావుంటే ఏం బాగుంటాయి! స్నానంచేసి రాగానే అతని ఛాతీ చూసింది — బొడ్డుకింద సాఫీగా, చప్పాలాగున్న పొత్తికడుపు కనిపిస్తోంది. ఆ గడ్డంలో మధ్యమధ్య తెల్ల వెండ్రుకలు. అప్పుడేనా — తనకంటే ఆరునెలలో ఏడాదో చిన్నవాడంటుంది చెల్లెలు. అతనే అంత పెద్దవాడైతే, తనెంత పెద్దదిగా కనిపిస్తుందో! ఎవరిది వారికి తెలీదు. బైట వాళ్ళు యీ విషయాల్లో పొరబాటుచెయ్యరు. వయస్సు, తిథి, వారం, గంటలు నిమిషాలతోసహా నిర్ణయించివేస్తారు. 'అమ్మాయి,' 'అమ్మాయిగారు' 'అమ్మ' 'అమ్మగారు' 'అత్తయ్యగారు' 'పెద్దమ్మగారు'...తన అవతారం సంబోధనలో నిర్ణయమైపోతుంది...తనని అత్తయ్యగారు అనడం దగ్గర కొచ్చింది. జడ ముడిగా చుట్టి, కొంగు జుట్టుమీద కప్పుకుని, చేతులు తొడలమధ్య బిగించి పడుకుంది.

“నురి ఆమె ఎక్కడ?”

అని అడిగింది తాను ఆవలింతని ఆపుకుని.

“రేపు చూపెడతా?”

“ఎక్కడుంది?”

“చూస్తారుగా.”

ఆమెను వూహించుకోటం చేతకావటంలేదు—నలుపా, ఎరుపా, పొడగరా? ఏ కులం?, ఎంత వయస్సు? ఎవరి

తాళూకు ? ఎన్నో తెలిస్తేగాని వూహించలేం. మధుసూ  
ననం గురించి తనకి కొంత తెలుసు. దాన్ని బట్టి వూహించ  
గలదా? ఎత్తుగా, సన్నంగా వుండాలి. నడుం దగ్గర స్ఫుటమైన  
వొంపు వుండాలి. పొట్టిమెడ కింద రొమ్ములపైన మెరుపుం  
డాలి - అవి, మరి అవి... పెద్దవిగా, బరువుగా సిగ్గేస్తుంది -  
ఏమిటీ ఆలోచనలు. చేతులని గుండెలపై కట్టేసుకుని, చీర  
పాదాల కిందికి లాగి, ఏదో రహస్యాన్ని ఆ శాలువాలో  
దాచినట్లు లుంగచుట్టుకుని పరుంది. నిద్రపట్టేసింది. ఎవరో  
లేపితే, తను లేవదు. అది నిశ్చయం.

తెల్లారి ఐదింటికే మోళకువ వొచ్చింది. మధుసూధనం  
లేడు — ఎటో వెళ్లాడు. కుర్రాడు షూజా మంచివాడు.  
క్షణంలో టీ తయారుచేస్తాడు. ఎప్పుడు కావాలో అడ  
క్కండా తెలుసుకుంటాడు. మరి స్నానం? మళ్లా యీ  
చన్నీళ్ళే. అందులో కుండలోవి. తప్పదు. ఎల్లాగో వుగ్గపెట్టు  
కుని స్నానంచేసింది. మనస్సు, వొళ్ళు నిర్మలంగా, నిశ్చిం  
తగా వున్నట్లుంది. అద్దంలో చూసుకుంది. కొండ వెనక  
సూర్యుడు లేస్తున్నాడు - అప్పుడే నిద్రనుండి లేచిన మాత్తులో  
మిళితమైన ఎరుపుని ఆకాశంలో కడుగుతూ, చెట్ల ఆకుల్లోంచి  
కిరణాలు తన జుట్టుని, మొహాన్ని వెలిగించాయి. అద్దంలో  
మెరిసిపోతోంది. నిర్మలమైన మొహం — పల్చటి చెక్కిళ్ళు.  
ఉదయకిరణంపొడిచి, పొడిగి గుడ్డులోంచి బైటపడేసిన పక్షి  
పిల్ల రక్తంముద్దలా ఎర్రటి పెదవులపై తడిఆరని చారలు  
న్నాయి... వాటివెనక తెల్లటి పళ్ళు తళతళ - తన మొహం  
ఎందుకో యీవూట కొత్తగావుంది. లంకణాలుచేసి వధ్యం

పుచ్చుకున్న తర్వాత, ఏదో కొత్తచోటునుంచి తిరిగొచ్చిన తర్వాత, ఎవరి మొహాన్నో ఎరువు తెచ్చుకున్నట్లు, ఆ క్షణిక వికాసం అద్దంలో ప్రతిబింబించింది. ఆ అందం అద్దంలో వుంది - తనలో కాదు. ఒక్కొక్కరకం అద్దంలో మొహం వికృతంగా కనబడుతుంది. కొన్నింటిలో లేనిచక్కదనం కనబడుతుంది. తను నుంచున్న చోటు, వెలుగుపడేవైపు, వెలుగు తీక్షణం - ఎన్నింటిపైననో ఆధారపడుతుంది అద్దంలో బింబం. రాత్రంతా నిద్రపట్టక తెల్లారి బరువుకళ్ళతో చూసుకుంటే ఎంత అందంగా కనబడుతుంది. అదేంచిత్రమో!

వెనక్కితిరిగింది. మధుసూధనం.

“రండి వెడదాం”

ఆ మెకేసి చూడలేదు. బట్టలు మార్చుకుంటున్నాడు. తనకేసి చూడడేం? చూడవల్సిన సమయం ఇదే. అతనిపైన కోపంవొచ్చింది. చూడకుండావుంటాడూ? తను చూడనప్పుడు చూసి, మళ్లా తను చూసినప్పుడు, చూడనట్లు - గందరగోళంగా వుంది.

జీప్ లో వుళ్ళుపుల రోడ్డంట దిగుతున్నారు. ఐదు నిమిషాల్లో ఎల్లోరాగుహాల దగ్గర చేరుకున్నారు. జనం అట్టేమంది లేరు. ముందు రోడ్డు వూడుస్తున్నారు. టీ దుకాణం దగ్గర కొందరు చేరారు — స్త్రీలు పురుషులు. ఆమెవరో పార్సీ స్త్రీ — నల్లటి సన్ గ్లాసెస్ పెట్టుకుంది. బుజాన కేమేరా. లోపల ఫోటోలు తియ్యకూడదుట. లోపలి కెళ్లారు.

మరో ఇద్దరు వారిముందు నడుస్తున్నారు. వారిని వెళ్ళ

నిచ్చి చూస్తూ వెడుతున్నాడు మధుసూధనం. ఇట్లాంటి శిల్పాలు తను ఉత్తర హిందూదేశంలో చాలా చూసింది. దిల్వారా ఆలయం, భువనేశ్వరం, కుజరాహో—ఇవీ అల్లాగే ఉన్నాయి. కైలాసం ప్రసిద్ధశిల్పం. అతి ప్రాచీనమైనది—పదహారువందల సంవత్సరాలక్రితంది. ఇవన్నీ జౌద్ధశిల్పాలు. పెద్దవి, భీకరంగా వుంటాయి. మధు చేతులతో శిల్పాలని తడుముతున్నాడు.

“మీకు చదరంగం నేర్పనా?”

“నాకు చదరంగం ఎత్తులు తెలుసు—వీది ఎట్లా నడుస్తుందో—”

“ఇట్లా రండి.”

అక్కడ చీకటిగావుంది. భయమేస్తోంది. స్తంభాన జేర్లబడింది. అతను దూరంగా వెళ్ళి తన నక్షంకేసి చూస్తున్నాడు. లాల్చీజేబులోంచి తేపుతీశాడు. దగ్గరకొచ్చాడు. నిలువునా తేపు వేళ్ళాడేసి కొలత చూస్తున్నాడు. బుజాల వెడల్పు కొలుస్తున్నాడు.

“ఏమిటిదంతా?”

నవ్వుతాడు.

“వెళ్ళి.”

మెడచుట్టూ కొలుస్తున్నాడు. అతని శ్వాస తనమీద పడకుండా మొహం తిప్పేశాడు.

“ఇంక రండి.”

వెడుతున్నాడు.

“ఇక్కడ నిలబడండి. మోకాలు మడిచి నిలబడండి.”  
తనకి చేతకావడంలేదు. తనపాదంపైన చేతులుపెట్టి  
పైకి వొంచుతున్నాడు.

“ఏంపనది?”

“శివుడు, పార్వతి చదరంగం ఆడుతున్న శిల్పం ఇది. జన్మరాహిత్యం అయ్యేవరకూ మనిషి జన్మలెత్తుతూఉంటాడంటారు మనపెద్దలు. పదహారువందల సంవత్సరాలక్రితం మీరు ఇక్కడే కూర్చున్నారు. చదరంగం ఆడుతున్నారు. ఆనాటిశిల్పి మీ చిత్రం రాతిమీద చెక్కివేశాడు. దైవం పేరిట వారి సౌందర్యతృప్తి తీర్చుకోవాలి పాపం పూర్వం వాళ్ళు. అదో దగా. అందరూ మెచ్చుకుంటారు. ఆ శిల్పిని నేనుమాత్రం కాను.”

“ఇది నాలా ఉండంటావా?”

“అనను.”

“మీరు దానిలా అయ్యేవరకూ జన్మలు ఎత్తుతూనే ఉంటారు.”

“పిచ్చి.”

“తప్పకుండా పిచ్చే. కాని అందమైనపిచ్చి.”

మళ్ళా వెడుతున్నారు.

“నదీ దేవత—ఆమెకళ్ళల్లో కన్నీరుజారి నదిగా ప్రవహిస్తోంది” అంటున్నాడు.

“నాకేం కనబడంలేదు.”

“ఊహ పురుషుడు-శరీరం స్త్రీ. దేవత నదీప్రవాహం-  
పురుషుడు వొడ్డు. మట్టిముద్ద స్త్రీ- శిల్పి పురుషుడు...”

“భ్రమ.”

“భ్రమకాదని ఈ భైరవుడి మూర్తిని చూస్తే తెలుస్తుంది.”

రాతిభైరవుణ్ణిచూస్తే భయమేస్తుంది. నుధు మళ్ళీ మొదలెట్టాడు.

“మెడలో పుర్రెలమాల, నృత్యపుతాండవించినట్లు— పుర్రెలు మద్దెళ్ళు; దారం వీణతీగె; సృష్టి సమర్పించిన రక్తం, మాంసం, కండ, ఎముకలు—పీల్చి పిప్పిచేసి, ఆ మెరిసి పొయ్యేనేత్రాలు పీకేసి, రెండుకంతలు మిగులుస్తాడు భైరవుడు. ఆడా మగ వ్యత్యాసాలు లేవు. మనస్సు కనబడదు. ఊహించాలి. ఊహించేశక్తి ఒక్కటే మానవుడి సొత్తు.”

పన్నెండు బౌద్ధగుహలు తిరిగేటప్పటికి తనకి అలు పొచ్చింది. చెమటబిందువులు నుదిటిమీదనుంచి జారు తున్నాయి. బైటకొచ్చి నిలబడింది. పన్నెండుదాటుతోంది. మహిషాసురుణ్ణి చూస్తున్నాడు అతను. ఏవో కొలతలు కొలుస్తున్నాడు. వొచ్చాడు. జీప్ లో బైలుదేరారు. పాకలో కెళ్ళారు. భోజనం ఏర్పాటుచేస్తున్నాడు షూజా. లోపల్నించి ఓ అమ్మాయి వొడ్డనకొచ్చింది. నల్లగా, పొట్టిగా వుంది. చింపిరిజడ. మెళ్ళో ఎర్రపూసలహారం—పచ్చగాజులు. ఊహించొస్తుంది. స్నానంచేసిందా? ఆ ఊదారంగు చీ రెక్కడ దొరికింది?

“ఆమె ఎక్కడ అని అడిగారు. ఈమే ఆమె.” అన్నాడు, ఆ పిల్ల వెళ్ళిన వేపుచూపుతూ.

ఆశ్చర్యమేస్తుంది. ఇదెక్కడ దొరికింది? తన కక్కడి నుండి వెళ్ళిపోవాలనుంది ఛి, ఛి!

“పేరు—తుక్కమ్మ” అని నవ్వుతున్నాడు.

“తగినపేరే.”

తనూ నవ్వుతోంది. ఇద్దరూ విరగబడి నవ్వుతున్నారు.

“తుక్కమ్మది ఔరంగాబాద్ దగ్గర ఓ పల్లెటూరు. గొర్రెలుకాస్తుంది. వొస్తూంటే కనబడింది. ఆపని యీపని చెయ్యడానికి రమ్మన్నా. ఒప్పుకుంది. షూజాని పెండ్లి చేసుకోమంటున్నా. వాడు తనకి నచ్చలేదుట. షూజా దేవపురుషుడు—అంటే వాడి శరీరం.”

“ఛీ, ఛీ!”

“శరీరంపట్ల మనకి గౌరనంపోయింది. శివలింగ పూజ ప్రాధాన్యతని పూర్వులు పొగడినా, యీనాడు శరీరంశక్తి పట్ల ఆదరణ లేదు. ప్రతిభాశాలులైన ఒకరిద్దరు శిల్పులు రాయి ద్వారా యీ సూత్రం చాటుతున్నారు. ఆధునిక శిల్పానికి మొహం ఉండదు—స్ఫుటమైన ఆకారంలో ముఖ్యమైన కోణాలుమాత్రం ఉంటాయి. అట్లా ప్రదర్శిస్తే, కళ్ళు తెరిచి శరీరం చూస్తారని. కాని చూడ్డంలేదు. ఎక్జిబిషన్స్ లో పెడుతున్నారు. శిథిలాలయాలకింద జమకట్టి. పురవాస్తు శాఖవారికి వప్పగించేస్తారు. మరొకరి శరీరం చూడలేనివాడు, తమ శరీరాలు చూసుకోలేరు.”

తుక్కమ్మది చిన్నిముక్కు—చేపపిల్లలాంటి చిన్ని కళ్ళు—నల్ల జిగురు చెట్టు బెరడులాంటి ఛాయ.

“నల్ల రాతిలో చెక్కిన స్వప్నం.” అన్నాడు నుదు

ఆమెను వృద్ధేశించి.

ఛి, ఛి అట్లాగంటాడేమిటి ? గబగబ భోజనంచేసి చెయ్యికడుక్కుంది. పక్కచుట్ట అమర్చింది తుక్కమ్మ— దానిచేతులతో తాకిన పక్కమీద ఎల్లా పడుకోడం?

షూజా సరుకులు తెస్తానని వెళ్లాడు. నిద్రొస్తోంది. పడుకుంది జ్ఞానసుందరి.

రెండైంది. మెళకువొచ్చింది. ఏదో చప్పుడు, సుత్తితో రాళ్ళని కొడుతోన్నట్లు. లేచి చూసింది. ఎన్నగూ కనబడరు. పాకలో మధ్య పరదాలా అమర్చిన గుడ్డవెనక ఏదో చప్పుడు. కిందనించి చూసింది. ఆ పిల్ల - తుక్కమ్మ - వివస్ర్రఅయి నిలబడింది. అటు తిరిగింది. కదలకండా నిలబడింది — నల్లరాయిలా. మధు కొలతలు కొలవడం, మళ్ళా ఎదురుగా ఉన్న ఎర్రరాయిమీద సుత్తితోకొట్టడం—తెలిసింది. ఆమె శరీరం ఆధారంగా, రాతిమీద శిల్పం చెక్కుతున్నాడు. గబగబ వెళ్ళి పడుకుని కళ్ళు మూసుకుంది.

రాతిమీద సుత్తితో కొడుతున్నాడు—చప్పుడు ఆమె నరాలని కోస్తోంది—శరీరంలో ఏదో వేదన, లోవలనుంచి గుండెలు శరీరంపైన కొడుతున్నట్లు—ఉద్రేకాల విప్లవం—దొడ్డోకివెళ్ళి మొహాన చన్నీళ్ళు జల్లుకుంది. అవతల చెట్లు ఎండలో మాడుతున్నాయి. రాళ్ళు గుడ్డరజేసినట్లు కాలుతున్నాయి. అంతా వేడి—కాఠిన్యం—జ్వాల.

టీ తాగాలనివుంది. షూజా లేడు. తనే పాలడబ్బా కోసం వెదికి, టీ పెట్టుకుంది.

“మీ కేందుకుశ్రమ, ఆపిల్ల పెడుతుందిగా” అన్నాడు.

మధు లోపలికొచ్చి.

“దాన్ని పంపించివెయ్యి.”

“అదేం చేసింది?”

“నా కేదో చిరాకుగావుంది.”

అతను వెళ్ళాడు. లోపల ఏవో గుసగుసలు. మళ్ళా సుత్తిదెబ్బలు. రాతిముక్కలు నలుదిక్కులా ఎగిరిపడుతున్నాయి. తనముందొకటి పడింది. నల్లరాతిపెంకు. తడిమితే వేడిగా వుంది. తొందరగా లోపలికెళ్ళింది.

“కాసేపు ఆపు” అని గర్జించింది. నిలిపాడు.

“ఇదంతా ఏమిటి?”

“మీ కేం కష్టం?”

“ఆ పిల్లతోనా...?”

“ఏదో వొక ఆకృతి వుండాలిగా.”

“పెండ్లాం వుందిగా.”

“మీలాగే దానికీ ఇట్లాంటివనులు చిరాకు. ఈవనిలో డబ్బు, హోదా లేవు. నిరుపయోగమైంది. అట్లా కూర్చుంటుందా, నిలబడుతుందా, ... మీకు తెలీదు?”

“దాన్ని పంపించివెయ్యి.”

దగ్గరగా వొచ్చాడు. చెవులో రహస్యంగా చెప్పాడు.

“ఛ, ఛ—నేనా — ? మంచివాడివే—నీకు మతి పోయిందా?”

“కోపమైతే అడగనులెండి...”

“సిగులేదూ?”

“సిగువల్లే నిజమైన శక్తుల్ని హరింపజేసుకుని వికాసం

లేని వృధాజీవితాలుగా తయారవుతున్నాయి మన బ్రతుకులు. ప్రాచీనులకివి లేవు. ఉంటే అజంతాచిత్రాలు, ఎల్లారా శిల్పాలు ఉండవు. ఆ పిల్లకి రూపాయి కావాలి. ఇంకేమీ వాద్దు. మరి నా కెవ్వరూ దొరకలేదు ఏం చెయ్యను?”

“నువ్వు శిల్పివా? ఎప్పుడూ ఇట్లాంటివి ఇంటిదగ్గర చెయ్యలేదే” అన్నది తాను.

“శిల్పినికాను. నే నెవర్నీ కాను. నాకు వ్యక్తిత్వం లేదు. బార్యకి డబ్బుగడించిపెట్టే నొకర్ను. పిల్లల్ని స్కూలుకి తీసికెళ్ళే ఆయాను. జ్వరంవస్తే టెంపరేచర్ చూసే నర్సుని. రాళ్ళపరిశోధన నా ఉద్యోగం. ప్రొమోషన్ లేదు. నేనొక రాయినయినాను. శిథిలమయ్యే స్థితిరాకుండా, నే నేర్చుకున్న ఆ ఒక్క పాఠాన్నీ ప్రకటించాలంటే రాళ్ళే అనువైన పరికరం. శిల్పం చేతకాదు. రాయితప్ప మరొకటి నా కరమవదు. ఆస్ట్రేలియానుండొచ్చిన ఆ దొరగారిదగ్గర వద్దతి తెలుసుకున్నా; పరికరాలు కొన్నా. ఆయన సహాయంతో కొన్ని సూత్రాలు ఆచరణలో పెట్టాను. చూడండి.”

మూలనున్న బుట్టపైన కప్పిన గోనిసంచీ తొలిగించాడు. ఎరుపురంగు మూడడుగులఎత్తు బొమ్మ, పురుషుడు మోకాళ్ళమీద వొంగి, ప్రాకుతున్న చిత్రం. మోకాళ్ళు మోచేతులు కణుపులు కట్టినట్లున్నాయి. పేగులు కనబడుతున్నాయి. ప్రక్కన నిలబడిన మరోప్రతిమ—స్త్రీ లాగుంది. ఇంకా పూర్తికాలేదు.

“పురుషుడు స్త్రీకి బానిసకావడం—అన్నది నే చెప్పదల్చినభావం. ‘స్వేచ్ఛ’ అనే విషయంపై శిల్పాలపోటీ జరుపు

తున్నారు కలకత్తాలో. ఈ భావం స్ఫురించింది - ఆస్ట్రేలియా గురువు నవ్వాడు కాని, చివరికి ఆమోదించాడు. ఆయనభార్య ఆయనకి విడాకులిచ్చింది.”

“ఇప్పుడు నీ కేం లోటాచ్చింది?”

“ఏం లోటు లేదు — అదీ ఒక లోటు. నేను చెయ్యదల్చు కున్న వాటిని చెయ్యనివ్వడం, దానివల్ల ప్రయోజనం లేక పోయినా — అంతే నే కోరేది...”

“అవి చెడ్డపనులైనా కూడానా?”

“ఒకరిదృష్టిలో చెడ్డకావచ్చు.”

“నువ్వు చెప్పింది నిజమైతే, అసలు సంఘంలో నీతి, మంచి అంటూ వుండవు.”

“మామూలువాళ్ళకి నీతి, మంచి వుండాలి — కాని ఏ ఒకరిద్దరో అసాధారణ వ్యక్తులుంటారు. ప్రతి సంఘంలోనూ, వారికి స్నేచ్ఛ వుండాలి. ఉంటేనే ఏదో వొక ఘనకార్యం చెయ్యగలుగుతారు. సంస్కృతి, నాగరికత వారివల్లనే వృద్ధి చెందుతాయి. ఈ యధార్థం సంఘసంస్కర్తలు గుర్తించే వరకూ ప్రతిభాశాలుల కృషి ఫలించదు.”

“నువ్వు అసాధారణ వ్యక్తివా?”

“కాను. ఏమో, ఒక యత్నం చేస్తాను. అది ఫలించక పోతే మామూలుమనిషినే. ఇదంతా విడిచిపెట్టి, పిల్లల్ని కంటూ, నెలజీతం భార్యకిస్తూ, నౌకర్ లా, మంత్రసానిలా మామూలు జీవితం సాగిస్తాను.” అన్నాడు.

ఇదంతా ఏదో గొడవగావుంది. తనకీ సమస్యలు లేవు. భర్త లేడు. సంసారం లేదు. స్వేచ్ఛాజీవి. తనచిత్రం చెక్కొ

చ్చుగా ! ఇందాక అడిగినప్పుడు ఊ అనకూడదూ! అప్పుడు ఛ, ఛ అని చీదరించుకుంది ఇప్పు డింక వెనక్కి వెళ్ళడానికి లేదు. బెట్టుగావుండాలి. అతను బొజ్జోకి స్నానానికెళ్ళాడు. బొమ్మని దగ్గరగా చూసింది. వేళ్ళతో తాకింది. ఎర్రప్లాస్టర్ ముద్దలో తయారైనచిత్రం. మోకాళ్ళమీద మనిషి జంతువులా వున్నాడు కాని, మనిషిలా లేడు. తువ్వాలతో వాళ్ళుతుడుచు కుంటున్నాడు. బట్టలు ఆరబెడుతున్నాడు.

“ఆ పిల్లేదీ?”

“పంపించివేశాను.”

“మరి నీ పనికి అక్కర్లేదూ?”

“నాకు తెలుసు, మీకు పరస్మై పంచనుండటం గిట్టదని.”

“ఛి, ఛి! నా కదంటే అసూయా?”

“మీక్కాదు. దానికి మీరంటే అసూయ వుండొ చ్చుగా. ఈ పూట కదలకుండా కూర్చోలేకపోయింది. అటు, ఇటూ చూడ్డం, మెడతిప్పడం, కాళ్ళు తిమ్మెర్లు—అన్నీ అంత రాయాలే. దానికి హృదయం లేదనుకున్నా. పొరబాటు. అదీ మనిషే—పంపించివేశాను...”

దిగులుగా వున్నాడు. దగ్గరగా వెళ్ళింది తను.

“ఓవం వొచ్చిందా?”

“ఎందుకు?”

“నే నల్లా అన్నందుకు”

“లేదు. పెద్దకార్యం సాధించాలంటే శిక్షణ, సాధన, శావాలి. ఉదేకాలకు గురికాకూడదు. ఓపానికి గురైన

వాళ్ళు కారాగార శిక్షపొంది, జైళ్ళలో రాళ్ళు కొడుతూ వుంటారు. శిల్పాలు చెక్కరు.”

“ఈ రాతిబొమ్మ ఏమిటి?”

“ఆ చిన్నది ప్లాస్టర్ శిల్పం. అది వూరికే మోడల్. దాన్ని ఆధారంగా రాతిమీద చెక్కాలి. పచ్చమార్బుల్ రాయిని సంపాదించాను. పురుషుడి బొమ్మకి షూజా ఆధారం. స్త్రీ ప్రతిమ పూర్తికావాలి. నమూనా దొరకడంలేదు. స్త్రీ తీవిగా నిలబడి, ఆ వొంగిన పురుషుడి ప్రక్కన చేతిలో గరిట పట్టుకున్నట్లు చిత్రించాలి. అతను బానిస — ఆమె యజమాని. ఆమె ఆయుధం అట్లకాడ. అతని ఆశయం, యజమానిరాలికి కోపం రాకుండా, దగ్గరలోనే వెనక పాకుతూ పోతూండడం.....”

మళ్ళా నవ్వుతున్నాడు. రాతి బండ నాలుగడుగు లుంది. తలకాయ స్వరూపమాత్రం, గుండ్రంగా, బంతిలా చెక్కబడివుంది. ఎదురుగా మరోరాయి వుంది. దానిమీద కూర్చుని, రాతికేసి చూస్తోంది. అతను రాడేం? బైటకొచ్చి చూసింది. అక్కడ లేడు. తనుకూర్చున్న రాయి మీదనే ఇందాక ఆ పిల్ల కూర్చునివుంది. ఆ రాతిని ఒక్క తాపు తన్నింది. అది దొర్లింది, రెండుముక్కలైంది. పాదం మండుతోంది.

జీప్ లేదు. గుహల్లోకి వెళ్ళుంటాడు. తను బైటకి నడిచింది. గుహలదగ్గరకి వెళ్ళడం ఎట్లా? చాలాదూరం. సూర్యాస్తమయం చూడ్డానికి వెళ్ళుంటాడు. కొండపైకి, మళ్ళపు తిరిగి కొండమీదికి నడుస్తోంది. అరగంట నడిచింది.

అలుపొచ్చింది. అక్కడ రాతిమీద పడుకుంది. సూర్యుడి కేసి చూసింది. సూర్యుడు నూనెలో మంట ప్రతిబింబంలా మసగ్గా వెలుగుతున్నాడు. వేటకాడు పొదిలోకి అంబులు దింపుకుంటున్నట్లు, కిరణాలు దిగిపోతున్నాయి. క్రూర మృగాలు వేటకాడిని చుట్టుముట్టినట్లు నల్ల మేఘాలు కుంటు కుంటూ దిగిపోతూన్న సూర్యుణ్ణి తరుముతున్నాయి. పిల్ల మేఘాలు చెదిరిపోతున్నాయి. ధైర్యం చెబుతూ సుడిగాలి చెలరేగింది. సూర్యుడు గాయపడ్డాడు. పడినచోట రక్తం చిమ్మినట్లు కాస్తంత ఎరుపు ఆకాశం అంచుని పట్టుకుంది. రక్తం తాగడానికి అడివిమృగాలైన మేఘాలు ఆ కాస్త చోటూ మూసేశాయి. గాలి విజృంభించింది. మేఘాలు ఒకదానిమీద ఒకటి పడి కొట్లాడుకుంటున్నాయి.

జానసుందరికి పమిట వుండటంలేదు. జెడ వూడింది. చీర లేచిపోతోంది. మొహాన ఆకులు, దుమ్ము, కీటకాలు పొడుస్తున్నాయి. ప్రకృతి తరుముతోంది. గాయపడిన సూర్యుడి గుండె పగిలినట్లు ఉరుములు, చినుకులు పడుతున్నాయి; యవ్వనంతో విర్రవీగినట్లు చినుకులు ధారైనాయి. ఆమె పరుగెడుతోంది. పాక చాలాదూరం వుంది. తడిసి ముద్దవుతోంది. ఏం చెయ్యడం? పెద్ద రాతిబండకింద కాస్తంత నీడుంది. ఆ బండకింద అవతలవైపు మనిషి అలజ్జడైంది. మధుసూధనం.

“మీ రిల్లా ఎందుకొచ్చారు?”

“నువ్వెందుకొచ్చావు?”

“రాళ్ళు ఏరుదామని.”

చలితో వొణికి మాట తిన్నగా రావడంలేదు. తన లాల్చీ తీసేశాడు.

“నె త్తిన కప్పుకోండి.”

దగ్గరగా జరిగింది. అతనివక్షంమీద తల ఆనించి, లాల్చీ పైకి లాక్కుంది. అటు తిరిగాడు. దూరంగా వెళ్లాడు. గట్టిగా అతని నడుం పట్టుకుంది. విదిలించాడు. మోకాళ్ళు పట్టుకుంది — చేతులతో ఆమెని పైకి లేవనెత్తాడు.

“అటు చూడండి.”

“బాబో — ఏమిటది?”

“నాగరాజ్యలక్ష్మి”

“ఎక్కడా — భలేవాడివే.”

నవ్వుతున్నాడు — వొణుకుతూ. ఉంగరాలజుట్టు కాడలలా కళ్ళమీద పడుతోంది. అతనిగడ్డం ఆమె బుజాల మీద గుచ్చుకుంటోంది. అతని మెడచుట్టూ చేతులు పెన వేసి రొమ్ములు వీపుమీద నొక్కుతోంది.

“రండి వెడదాం. ఇప్పట్లో తగ్గదు.”

“దోవ కనబడదు. భయంగావుంది.”

“నా వెనకాలే రండి.” మెరుపుతీగలు ఆకాశంలో చీకటిబాధని వెలిగిస్తున్నాయి. అతన్ని పట్టుకుంది. ఆమె పట్టు విదిలించుకొన్నాడు. చేతిని గట్టిగా బిగించిపట్టుకుంది. నడుస్తున్నాడు. తను పడుతోంది. చేయూత నిస్తున్నాడు. పాదాలకింద రాళ్ళు పొడుస్తున్నాయి. గడ్డిలో ముళ్ళు — ‘అమ్మో, చచ్చాను’ ఎగిరి గంఠేసి అతన్ని కాగలించు కుంది. — నున్నటిఛాతీమీద ఆమె హస్తాలు బిగిశాయి.

తీగలలాంటి వేళ్ళతో పట్టువిప్పి వేళ్ళని పట్టుకున్నాడు.

“తిన్నగా నడవండి.”

“భయంగావుంది.”

“వాచ్చేశాం.”

వర్షం దిక్కుమారింది. వెనకనుంచి పొడుస్తోంది. ఆమె ముందు, అతను వెనక. నిలబడిపోయింది. అతని చేతులు తీసుకుని వక్షంపైకి లాక్కుంది. జడవూడి అతని చేతుల మధ్య ఇరుక్కుంది. గాజులు పటుక్కుమన్నాయి. విదిలించుకున్నాడు. పరుగెడుతున్నాడు. తనూ వేగంగా నడుస్తోంది. మాటరావడంలేదు. గుండెదడ. కాళ్ళు పట్టలేవు. పడిపోతోంది. మోకాళ్ళమీద పడింది. అతను లేవదీశాడు. ఆమెబుజాన్ని తన చేతులమీద ఆనించి, నడిపిస్తున్నాడు. వేళ్ళాడిపోతోంది. బరువంతా అతనిపైననే. కుంగిపోతున్నాడు. షూజా గుడ్డి దీపంతో, గోనిసంచీ నెత్తినకప్పుకుని వాళ్ళకేసి వొస్తున్నాడు. ఇద్దరూ సాయంపట్టి, ఆమెని పాకలోకి జేర వేశారు.

“వర్షం తగ్గాక, జీపు తీసుకురా”

“అందుకే పోతుండా”

లోపల చీకటి. పక్కమీద పడుకోబెట్టారు. దుప్పటీ కప్పాడు. పొయ్యి ముట్టించాడు. తువ్వాలు, పొడిచీర మీద పడేశాడు. తను లేవలేదు. తడిబట్టలతో అల్లాసే పరుంది. ఆమెపైన బ్యాటరీలెటువేశాడు. చీర వొంటికి చుట్టుకుంది. తడికి వొళ్ళంతా కనిపిస్తోంది.

“దుస్తులు మార్చండి.”

తను మాట్లాడలేదు.

“టీ తీసుకోండి.”

తను లేవలేదు. తలకింద చెయ్యిపెట్టి, పైకి లేవదీసి కూర్చోపెట్టాడు. టీ గ్లాసు పెదవులకి తగిల్చాడు. అతని నడుం పట్టుకుని కూర్చుంది. వొదిలించుకుని, జరిగి దూరంగా కూర్చున్నాడు.

“అమ్మో, నన్నొదిలి వెళ్ళకు. భయమేస్తోంది ”

“భయందేనికి? ఇంటికి చేరుకున్నాంగా.” నీరు వరండా చుట్టూ, పొంగుతోంది. గాలికి కర్రలు కదిలి వూడాయి. అడ్డంగాకట్టిన తాడు, పరదా, అన్నీ కిందకి కూలాయి. పైనవేసిన తడక రెపరెపలాడి కొట్టుకుపోయింది. పొయ్యి ఆరిపోయింది. చీకటి అంధకారం. అతన్ని వెదు కుతూ అటూ యిటూ కదులుతోంది. ఏడి — కనబడడేం?

“ఎక్కడ?”

“ఇక్కడ. భయంలేదు. తగ్గిపోయిందిలెండి.”

నర్సం తగ్గింది. గాలి నీరసించింది. తెచ్చిపెట్టుకున్న కసితో వుండివుండి వో చినుకు నేలని వెదుక్కుంటూ పడుతోంది.

“నాకేం కనపట్టంలేదు. ఎక్కడ?”

“ఇక్కడే—తగ్గిపోయిందిగా - మీ రా తడిబట్టలతో గంగాదేవివలె ఉన్నారు. మీకే భయమా? మీ చెల్లెలికి భాగవతం వినిపించేది మా అత్తయ్య — జ్ఞాపకంవుందా. గంగాదేవి అంటుందిట—

వినువీదిం బలతెంచి నేలబడ నావేగంబునున్ నిల్పనో

పినవాడెవ్వడు మేదిసీతలము నే భేదించి పాతాళముం  
జనుదున్ వచ్చితినేని నా జలములన్ సంస్నాతులై  
మానవుల్  
నను బొందించు నఘవ్రజం బెచట నే నాశంబు  
బొందించెదన్ —

అల్లాగ, మీకు భయమేమిటి?”

తనకర్ధంకావడంలేదు. తను ఏం నాశనంచేసింది ?

“నేను నాశనం ఏం చేశాను?”

“మీకే తెలుసు.”

షూజా వొచ్చాడు. వాడిచేతులో దీపంకాస్తా ఆరింది.  
మళ్ళా ముట్టించాడు. లేచింది తను. దుస్సులు మార్చుకుంది.  
షూజా పొయ్యిముట్టించాడు. తడక బిగించాడు. పరదా లేవ  
నెత్తి, తాళ్ళతో కట్టాడు. తడిబట్టలు ఆరబెట్టాడు. తను  
పక్కగా వెళ్ళి రాతిమీద కూర్చుంది.

మధుసూధనం దీపం తీసుకొచ్చాడు. చేతులో సుత్తి  
వుంది. దీపాన్ని ఎత్తుగా తాడుతో కట్టాడు. ముసిలినీడ కళ్ళలో  
పడుతోంది. చుట్టూ కీటకాలు. చేత్తో తోసేస్తోంది.

“నుంచోండి.”

“ఎందుకు?”

“అడక్కండి.”

నిలబడింది. బైట కప్పలు, బెకబెకలు సాగించాయి.  
కీచురాళ్ళు విజృంభించాయి. దీపం సన్నగిల్లుతోంది. అతను  
సుత్తితో రాతిని చెక్కుతున్నాడు. పొడుంఅవుతోంది. బెల్లూడి  
పడుతోంది. ఎంతసేపు? కాళ్ళు లాగుతున్నాయి. కూర్చుంది.

“నిలబడాలి.”

“నావల్ల కాదు.”

కూర్చునేవుంది. పురుగుల్ని తోసేస్తోంది.

“కదలకండి.”

డిటెక్టివ్ లా గాలి కెరటం వీచింది. దీపం ఆరింది.  
త్రుళ్ళిపడి అతనిమీద వారిగింది.

“మీరు కదలకూడదు.”

“చస్తోంటే శిల్పం ఏమిటి?”

“ఓపికపట్టలేరు?”

మళ్ళా నిలబడింది.

“అటు చూడండి.”

దీపం ముట్టించాడు. దానిచుట్టూ కాగితంపెట్టాడు. ఎదురుగా మరో తాడుకి టార్చ్ లైట్ కట్టాడు. దానివెలుగు తన మెడమీద పడుతోంది. ఎదురుగా తువ్వారుమీద తన నీడ పడుతోంది — వక్షంనీడ పెద్దదిగా, అతిశయోక్తిగా పడుతోంది. చేతులతో కప్పుకుంది. గిరగిర తిరిగింది. కూర్చుని మళ్ళా అతనిమీద వాలింది. మెడచుట్టూ చేతులేసింది. విదలించుకున్నాడు.

“ఒక్కక్షణం నిశ్చింతగా, కదలకుండా దీక్షగా వుండలేరు?”

అవేంమ్మాటలు, దీక్షేమిటి? తనివ్వుడేంచేసింది? మధుసూధనం అవతలి భాగంలోకి నడిచాడు. షూజా రొట్టెలు తయారుచేసి, వొడ్డించాడు. ఆకలిగావుంది. తింటున్నాడు. అతనికేసి చూశ్చేకపోతోంది. అతనంటే రోతగావుంది.

దీక్షుట. తనజీవితం అంతా దీక్షే ఇందాకమట్టుకు, — అదుగో నాగరాజ్యలక్ష్మిని చూడు అని బెదిరించాడు. తను అక్క, ఆమె చెల్లెలు. చెల్లెలు భయపడాల్సి. చెల్లెలు ప్రవర్తన సరిగ్గా లేకపోతే, తను అజమాయిషీ పెట్టాలి. తన కేంభయం!

“అవి చన్నీళ్ళు, త్రాగకండి. ఇవిగో వేడినీళ్ళు. ఇవి త్రాగండి.”

వేణిళ్ళు త్రాగింది. భోజనాలయ్యాయి. చెల్లెల్ని గురించి ఆలోచిస్తోంది. ఈపాటికి తనిక్కడవున్న విషయం, యాత్రనుండి తిరిగెళ్ళిన స్నేహితురాండ్రు తెలియపరిచే వుంటారు. వారినిగురించి ఊహించుకుంటూ వుంటుంది నాగులు.

షూజా పెద్ద బంగళాలోకెళ్ళి — మరో పెద్ద దీపం తెచ్చాడు. ఆనలింతలోస్తున్నాయి. నిద్రొచ్చేస్తోంది. కళ్ళు మూతలు పడుతున్నాయి. మధుసూధనం పక్కచుట్ట పెద్ద దిగా చేసి అడ్డంగామడిచి, దానిమీద ఆమె వెన్ను వాలేటట్లు పడుకోబెడుతున్నాడు. పడుకోడం కాదు — కూర్చునే వుంది. తలమట్టుకు పక్కచుట్టమీద ఆనింది. పడక కుర్చీలో కూర్చున్నట్లుగా వుంది. కనురెప్పలు లేవడం లేదు. పెద్ద దీపంవెలుగు పల్చగా రెప్పలమీద పడుతోంది. తనెక్కడికో నిద్రలో జారిపోతోంది. చీకటిగుహలు, ఎర్రటి సూర్యబింబం. వీనస్ గ్రహం. గిలగిల తన్నుకుంటున్న దీపం బుడ్డి. పట్టాలమీద రైలుచక్రాల లయ, త్రిమూర్తి వొంటి మీద బీట, సముద్రంలో పిల్లకెరటం — గాలి, గడ్డిపువ్వు. అతని గడ్డం మొసలు, తన వక్షంపై తీగలాంటివేళ్ళు, ఎక్క

డిగో వెళ్ళిపోతున్నట్లుంది. ఆలోచనలేదు. ఊహలేదు. ఏదో చప్పుడు. ఎవరో సుత్తైతో తన గుండెలపై కొడుతోన్నట్లు. అబ్బ, అయ్యో—బాధ. బాధలో సుఖం — నిద్రలోకి, ద్రలోకి...లోకి...కి...

\*

\*

\*

జ్ఞానసుందరి లేచి కళ్ళు తెరిచి తన చుట్టూ చూసేటప్పు టికి ఏడుదాటింది. తన వొంటి కేసి చూసుకుంది. మామూలు గానే వుంది. ఎలకలు కొరకలేదు, పక్షులు పొడవలేదు— మనస్సు నిశ్చింతగా, బలంగా - తేటగా వుంది. రాత్రి నిద్ర బాగా పట్టింది, మొహం కడుక్కుని, టీ త్రాగింది. స్నానం చేసింది. రాత్రి ఆరేసిన చీర బాగా ఆరలేదు. మళ్ళా ఆ చీరే కట్టుకుంది.

“అయ్యగా రేగి?”

“అల్లా వెళ్లారండి.”

తనకి తోచడంలేదు. అల్లా నడిచి వెళ్ళింది. సూర్యుడి వెలుగులో ప్రకృతి తలంటుపోసుకుని కొత్తబట్టలు ధరించి నట్లుగా కలకల్లాడుతోంది. దాహం తీరిన నేల పెదవులు ముడుచుకుని పరున్నట్లు, బీటలు ఎండపెట్టుకుంటోంది. పాయలుగా, చారలుగా, చీరమడతలుగా నేల విడి, కలిసింది. పచ్చగడ్డిమీద నీటికణాలు వజ్రాలలా మెరుస్తున్నాయి. పాదాలకింద తడి దూసుకొచ్చి, కదలికను అరికడుతోంది. పక్షులు రెక్కలుముడుచుకుని శాలువాకప్పుకున్నట్లు ప్రభాత గానం చెయ్యలేక, దగ్గరగా జరిగి, చోద్యం చూస్తున్నాయి. భూమిలోంచి తడి, రాళ్ళమీద వేడి ద్వంద్వాలతో తన

శరీరాన్ని మభ్యపెడుతున్నాయి. నగ్నంగా నేలమీదపడి, సూర్యుడికి నమస్కరించాలనిపిస్తుంది. ప్రకృతి ఆమెని కడిగి పవిత్రంచేసినట్లయింది. ద్వేషంలేదు, రాగంలేదు, కోరికలేదు. తనిప్పుడు మరణస్తే స్వర్గానికే వెళుతుంది. సీతాదేవిలా భూమి విడి ఆమెని కౌగలించుకుని లాక్కుపోతే బావుండును.

తొమ్మిదైంది. జీప్ చప్పుడు. అతను దిగాడు. మరొక వ్యక్తి కూడా దిగాడు. మరొకవ్యక్తి కూడా దిగాడు. ఇద్దరూ పెద్ద కర్రపెట్టెని దించుతున్నారు పాకముందు.

రాత్రి తానుచేసిన విషయాలు జ్ఞానసుందరికి జాపకం రావడంలేదు. ఏనుంది? ఏంకావాలి? ఏమాట్లాడింది? ఆ గాలి, ఆ వర్షం—తను మరో అవతారందాల్సింది. ఎవ్వరికీ అర్థంకాదు, అతని కర్థమకాతుంది. పాకకేసి నడుస్తోంది. సామానంతా సర్ది జీపులోకి చేరవేస్తున్నారు. పెద్ద కర్రపెట్టెని, ఆ ముగ్గురూ జీప్లో ఎక్కిస్తున్నారు. కుండలు, చెంబులు, షూజా పెద్ద బంగళాలోకి పట్టుకుపోతున్నాడు. ప్రయాణానికి సిద్ధంచేస్తున్నట్లుగా వుంది.

“లేవండి.”

“ఎక్కడికి?”

“ఇంటికి.”

పక్కచుట్ట, బాగ్ లోపలపెట్టారు. షూజా బట్టలు మార్చాడు. బనీస్ తొడుక్కున్నాడు. టోపీ పెట్టుకున్నాడు. మధు లాల్చీ, పైజామా వేసుకున్నాడు. అతని మొహం తేటగావుంది. ఏదోమార్పుంది. అవును, గడ్డం చేసుకున్నాడు. నున్నగా, ఆకుపచ్చగా మెరుస్తోంది గడ్డం. అదుగో గడ్డంకింద

ఆ మచ్చ. అది కనబడకుండా గడ్డంపెంచాడా? ఏమో ఎవరికి తెలుసు. బుట్టనిండా రకరకాల రాళ్లు, మరోబుట్టలో ప్లాస్టర్ చిత్రం — వెనకనీటంతా సామాన్లు సరిపోయాయి. షూజా వెనకాల ఎక్కి, పెట్టెలపైన కాళ్ళతో నొక్కికూర్చున్నాడు.

బౌరంగాబాద్ చేరుకునేప్పటికి పడకొండైంది. ఏదో ఇంటికి వచ్చారు. దోవలో పత్రిక కొన్నాడు మధు.

“చదువుకుంటూ వుండండి. ఇప్పుడే వస్తాను.” అని జీప్ లో షూజాతో వెళ్ళాడు. పత్రికలో విషయాలు మరో లోకం వార్తలలాగున్నాయి. తనకి వాటితో సంబంధంలేదు. చదవాలనిలేదు. కళ్ళుమూసుకుని పరుంది, లేచేప్పటికి పన్నెండైంది. వాళ్ళొచ్చారు. ముగ్గురూ హోటలుకెళ్ళి భోజనం చేశారు. అక్కడనుండి బండిలో స్టేషన్ కి వెళ్ళారు.

ప్లాట్ ఫారం చివరికి వెళ్ళారు. అక్కడ జనంలేదు. ఇంకా చివరికి. ప్లాట్ ఫారం దాటారు. చెట్టు నీడలో నుంచున్నారు.

“రాత్రి ఎల్లాగో ప్రవర్తించాను కదూ?”

నవ్వుతాడు.

“హిస్టరీయా” అన్నది తనే.

మాట్లాడడు.

“మనుషుల్ని ఎవ్వరూ అర్థంచేసుకోరు; అవునా?”

“ఎవ్వరూ అర్థంచేసుకోపోతేనే ఇంత బాధపడతాం. అర్థంచేసుకుంటే ఇంకెంత బాధపడతామో!” అన్నాడు. జాలేస్తుంది. ఇదివరకెన్నడూ చూడని, వికాసం, ఒక తేజస్సు అతని మొహంలో అస్పష్టంగా మెరుస్తోంది. కళ్ళ వెనక

నీరూరినట్లు, తడి మసలుతోంది. కళ్ళల్లో ఎర్రచారలు తీర్చి వున్నాయి.

“రాత్రి నాకు బాగా నిద్రపట్టేసింది. నువ్వు నిద్రపోలేదు. కళ్ళు ఎర్రగా వున్నాయి.”

“నిన్న రాత్రి సజీవుడనై వున్నాను.”

“అంకె?”

“రై లొస్తోంది”

అవును, రైలుపోగ కొండ వెనక పాకుతోంది.

ముందు పట్టాలు అదురుతున్నాయి. జనం ముందుకి పరుగెడుతున్నారు. తను, అతను జనంలోకి వేగంగా నడిచారు. రైలునిలిచింది. ఆడాళ్ళపెట్టెలో ఖాళీగావుంది. తనని ఎక్కమన్నాడు. ఎక్కింది. బట్టలసంచీ, పక్కచుట్ట అందులో పడేశాడు షూజా. అతను తనపెట్టెముందు నిలబడ్డాడు.

“రైలు కదిలేవేళైంది. ఎక్కరాదు?”

“ఫరవాలేదు. ఒకవిషయం చెప్పనా?”

“ఏమిటది?”

తన వక్షంకేసి తీక్షణంగా చూస్తున్నాడు. పమిట సర్దుకుంది.

“నన్ను త్షమించాలి”

“ఎందుకు?”

“రాత్రి ఒక అవచారంచేశాను.”

గుండెలు కొట్టుకుంటున్నాయి. ఆ ఉదయం తను లేవగానే, వొంటికేసి చూసుకుంది. ఎందుకో తెలుస్తోంది.

“చెప్పు”

“మీకు వేడినీళ్ళలో నిద్రమందు కలిపిచ్చాను.

“అందుకనే బాగా నిద్రపట్టేసింది. మేలుకోవాలనుకున్నా సాధ్యంకాలేదు. ఎందుకు?”

“కదలకండా, నిశ్చలంగా వుంటారని.”

రైలు కదిలే సందడి వినబడుతోంది. షూజా పక్కపెట్టెలో ఎక్కాడు. రైలు కదుల్తోంది.

“నువ్వెక్కు”

నవ్వుతూ నిలబడ్డాడు, రైలు వేగం పెరిగింది. ఎక్కడేం? స్లాట్ ఫారం మీద నిలబడి నవ్వుతున్నాడు. అదేమిటి?

చెయ్యివూపుతున్నాడు. దూరంగా, పసివాడిలాగై పోయాడు.

ఏదో స్టేషన్ లో ఆగింది రైలు. షూజా పెట్టెదగ్గర కొచ్చాడు.

“అయ్యగారు రాలేదేం?”

“వా రెటో వెడతారుట. మిమ్మల్ని దింపిరమ్మన్నారు. టిక్కెట్లు నాదగ్గరున్నాయి.

“ఏ వూరుట”

“నాకు చెప్పలేదు.”

రైలు కదిలింది. పక్కపరుచుకుని వరుండి, జ్ఞానసుందరి. తనలో జ్ఞానంలేదు. సౌందర్యంలేదు. పేరులో రెండూ

వున్నాయి. అందమైన పేరు. నిద్రపట్టేసినట్లు తెలుస్తోంది. ఇంక తెలవడంలేదు.

\*

\*

\*

చెల్లెలిగారింటికి చేరుకునేప్పటికి ఉదయం తొమ్మిదైంది. మరోబండిలో వెడతానని షూజా స్టేషన్లో దిగడాడు. ఇంటిదగ్గర నౌకరు లాల్ గిరి వున్నాడు.

“అమ్మగారేరి?”

“అమ్మ మీనాక్షిగారింటికెళ్ళింది” అంటూ మధురభక్తి పరుగెత్తుకొచ్చి ఆమె వొళ్ళో కూర్చుంది. మధురంని కౌగలించుకుంది. అప్రయత్నంగా కళ్ళమ్మట నీరుకారుతున్నాయి.

“అంతా బాగున్నారామ్మా” ఏడ్చేస్తోంది. మధురం ఏడుపు ఆపుకుని, నీళ్ళు తుడుచుకుని నవ్వుతోంది. రెండు జడలు, ఎర్రగౌను, పల్చటిమొహం, పెద్దకళ్ళు. మధురం ముద్దుగా వుంటుంది.

“నాన్నేడి?”

“వస్తాడు.”

“ఏడి? అమ్మని పిల్చుకొస్తా” మధురం పరుగెత్తింది. స్నానానికెళ్ళింది జ్ఞానసుందరి. స్నానంచేసి కొత్త చీర — పసుపుపచ్చటి, ఎర్రబోర్డర్ ఖద్దరుది కట్టుకుంది.

“ఆయనేరి?”

వెనక్కి తిరిగింది. చెల్లెలు నాగరాజ్యలక్ష్మి. ఆమెని కౌగలించుకుంది. అల్లా నాలుగు నిమిషాలుండిపోయారు. మధురం హాల్లో గంతులేస్తోంది. సగీతం పాడుతోంది.

“రాలేదా?”

“లేదు.”

నాగరాజ్యలక్ష్మి ఏడ్చేసింది.

“చూశావా?”

“మూడురోజులున్నాను.”

“ఎల్లా వున్నాడు?”

“క్షేమంగా వున్నాడు.”

“మరి రాలేదేం?”

ఏం సమాధానం చెప్పాలి? చెల్లెలికేసి పరీక్షగా చూసింది. ఆమెను చూసి నాలుగైదు నెలలైంది. కాస్తంత లానెక్కినట్లుంది. మొహం వాచినట్లుంది. కళ్ళకింద గీతలు, వ్రాడిన ముడి, ఎర్రరాళ్ళదుద్దులు, మెళ్ళో కొత్త పగడాల దండ.

“ఈమధ్య చేయించావా?”

కళ్ళు తుడుచుకుంది.

“మీనాక్షి కొంది. నన్నూ కొనమని చంపింది. కాదనలేకపోయాను. ముందిది చెప్ప, ఆయనేమైనట్లు—? జ్ఞానసుందరి చెప్పడం మొదలెట్టింది. ఏం చెప్పాలో, ఎట్లా చెప్పాలో, రోజల్లా రైల్లో అనుకున్నవి చెబుతోంది. చూసిన యాత్ర స్థలాలు, బొంబాయిలో చెల్లెలి ఉత్తరం రావడం, అజంతాలో మధుని చూడడం, స్నేహితబృందం లోంచి తాను విడిపోయిన ఉదంతం, షూజాని ఆధారంగా, అతను ప్రతిమ చెక్కడం —

“ఆరాత్రి నిద్రపట్టేసింది. మొన్నాడు చూశాను. ఆ

కుర్రాడిని నిలబెట్టి, కొలతలు కొలుస్తున్నాడు, నా కప్పు డర్థంకాలేదు.”

మర్నాడు ఎల్లోరా రావడం, పాకలో మకాం, సూర్యస్తమయం—

“అలిసివున్నా నేమో—నిద్రపట్టేసింది.”

నల్లపిల్ల నగ్నదృశ్యంగురించి విడిచిపెట్టేసింది. అసలు ఆ పిల్లవిషయమే చెప్పలేదు. ఎల్లోరాగుహలు చూడడం, అక్కడి శిల్పాలనిగురించి, రాళ్ళనిగురించి అతను చేసినవర్ణన చెప్పింది. మర్నాడు పెద్దవర్షం—తను పాకలోనే వుండిపోయింది. అతను వర్షంలో తడిసిపోయాడు. తనకి జ్వరంవచ్చింది.

“ఏదో మందు వేడినీళ్ళలో కలిపిచ్చాడు—బాగా నిద్రపట్టేసింది. ఉదయానికి నయమైంది.”

“చెక్కడం ఏమిటి?”

చెల్లెలు కనుబొమ్మలు ప్రశ్నార్థకంగా చిట్టించినప్పుడు మరీ అందంగా వుంటుంది. ఎత్తు మరో రెండంగుళాలు వుండి వుంటే, నిజంగా చెల్లెలు ఎల్లోరాలో నదీసుందరిలా గుంటుంది.

“రాతిమీద శిల్పం చెక్కుతాడట. ఒక పురుషుడు కూర్చున్నట్లు—అంతవరకూ చూశాను.”

“ఆయనకి శిల్పం ఏమిటి?”

“ఏమో, అక్కడెవరో ఆస్ట్రేలియాదొర వొకాయన దొరికాడుట. అతన్ని చూసి, నేర్చుకున్నాడట.”

ఇంకేముంది. మొన్నాడు ప్రయాణం. తనకేం తెలుసు?

అతనూ వొస్తాడనుకుంది. రాలేదు. దిగడిపోయాడు.  
షూజాని సాయంగా పంపించాడు.

“వాడేడి?”

“తిరుగురెల్లో వాళ్ళవూ రెళ్ళిపోతాడుట.”

“ఉత్తరం వ్రాయలేకపోయావా?”

“ఔలిగ్రాం ఇప్పించమన్నా. తిరగ్గొట్టేశాడు.”

“ఎందుకు?”

“ఎందుకో మరి.”

“ఇంకేం చెప్పారు?”

“కంగారుపడొద్దను. వారంలో వొచ్చేస్తాను అని  
చెప్పమన్నాడు.”

“లేచెడుతూ మొగుడికి చద్దికూడు ఇష్టమని చెప్పిం  
దిట.” అన్నది నాగులు.

తనకి వో సామెత జ్ఞప్తికొస్తోంది—ఎక్కడా దొరక్క  
పోతే, అక్క మొగుడే దిక్కుట—ఎటొచ్చి, ఇప్పుడు చెల్లెలి  
మొగుడు తనకి దిక్కుకాలేదుగా.

“ఎక్కడి కెళ్ళివుంటారంటావ్ ? అసలు వొస్తారం  
టావా—నువ్వెల్లా విడిచివొచ్చావే?”

సమాధానం ఏం చెప్పాలో తెలీదు.

“ఇంక రెల్లోంచి దూకాలి.”

నవ్వింది నాగులు.

“నే అనుకోడం, కలకత్తా వెళ్ళివుంటాడని.”

“ఎందుకు?”

“అక్క డేదో శిల్పాలపోటీ ఏర్పాడుచేశారుట. తను

చెక్కినవి అక్కడికి తీసుకెడతాడేమో. ప్రతిమని కర్రపెట్టెలో పెట్టడం చూశాను.”

ఇంకేమీ అడగలేదు. ఆరోజు గడిచిపోయింది. జ్ఞాన సుందరికి నిద్రపట్టలేదు. మధురంని దగ్గరగా లాక్కుని పడుంది. తన పోలికెక్కడుంది! మర్నాడు గడిచిపోయింది. చెల్లెలు కలకత్తాలో అన్నయ్యకి ముఖ్యప్రాణ్కి వ్రాసింది. అక్కడ కనిపించలేదని తెలిగ్రాంవొచ్చింది. అన్నయ్యోస్తున్నాడుట.

వొచ్చాడు. సంగతులు తెలుసుకుని మళ్ళా కలకత్తా ప్రయాణం అయ్యాడు. నాలుగురోజులు గడిచాయి. మధు సూధనం జాడలేదు. చెల్లెలి ఆందోళన ఎక్కువవుతోంది. రాత్రి తోటలో చెట్టుకింద కూర్చుంది. తనూ వెళ్ళింది. దీపం లేదు. చంద్రుడులేడు. చీకటిగావుంది. నక్షత్రాలు స్వచ్ఛంగా మెరుస్తున్నాయి.

“ఇంకేంజరిగింది?”

ఏంజరుగుతుంది, ఏమి టా ప్రశ్న?

“ఏంజరుగుతుంది. అసలు నాతో సరిగ్గామాట్లాడండే. తిరగడం, రాళ్ళుపోగుచెయ్యడం, చెక్కడం. గడ్డంపెంచే శాడు... స్వేచ్ఛగా.”

స్వేచ్ఛగా అన్నందుకు పెదవికొరుక్కుంది—నవ్విస్తుంది. తనకి దిగులులేదేం? చెల్లెలికి తనమాటలో నమ్మకం కుదిరినట్లు లేదు.

“కలకత్తా వెడతాను. చాలారోజులైంది.” అన్నది తాను. అల్లా ఎందుకంది? అనకూడదు. కలకత్తాలో మధు సూధనం వుంటే?

“నువ్వెడితే ఎట్లా, నేనేంకాను?”

“పోనీ వెళ్లనులే.”

రెండురోజులతర్వాత, ఉదయం ఎనిమిదింటికి బండిలో దిగాడు మధుసూధనం. మనిషివాలకం వేరు. పాంట్, కోటు, కళ్ళజోడు — గడ్డంచేసుకున్నాడు. బండిలోంచి పెద్ద కర్రపెట్టి దించాడు బండివాడు. నాగరాజ్యలక్ష్మి. నవ్వుతూ ఆహ్వానించింది.

“క్షేమంగా వచ్చారా?”

మధురభక్తి, నాన్నని కాగలించుకుంది. ఏడుస్తోంది.

‘ఏడుపెందుకే — వెరిపిల్ల.’

స్నానంచేశాడు. టిఫిన్ తీసుకున్నాడు.

“ఎక్కడనుండి రావడం?”

“ఆఫీసుకెడతాను. ఆ పెట్టిమాత్రం ఎవరూ తియ్యకండి.”

“ఏం?”

సమాధానంలేదు. అతను వెళ్ళాడు. అమ్మాయి స్కూలుకెళ్ళింది. మధ్యాహ్నం భోజనంచేసి, మళ్ళా ఆఫీసుకెళ్ళాడు మధుసూధనం. అతనొచ్చాడుకనక, తనింక రాత్రి బండికి కలకత్తా వెడతానంది చెల్లెలితో. సాయంత్రం నాలి గింటి కొచ్చేశాడు మధు.

రెండురోజులు కాంప్ వెళ్ళిరావాలిట — సామాన్లు సర్దుకుంటున్నాడు. పత్రికొచ్చిందా అని అడిగాడు.

ఇంకా రాలేదన్నది చెల్లెలు.

“ఈ పూతేగా వస్తా—అప్పుడే కాంపా!”

అతనేమీ మాట్లాడలేదు. ఐదింటికి బైలు దేరి వెళ్ళాడు. తను మళ్ళా కలకత్తా ప్రయాణంపిషయం ఎత్తింది చెల్లెలితో. అతను కాంపనుంచి వచ్చింతర్వాత వెళ్ళొచ్చునంది.

ఆ రాత్రి గడిచిపోయింది. మర్నాడు సాయంత్రం ఆ పెటెగురించి అడిగింది.

“పెటెలో ఏముందో—ఎందుకు తెరవకూడదూ?” అన్నది నాగులు.

“నే వూహించగలను. అందులో రాతి విగ్రహం వుంటుంది—తీస్తే ఏమన్నా పగులుతుందని కాబోలు.”

“అంత చూస్తేనే పగిలిపోతుందా - గాజుదికాదుగా.”

“చూడొద్దంటే చూస్తాంకాదూ—అందుకని మసం చూసేదీ లేనిదీ పరీక్షచేద్దామని అల్లా అన్నాడు కాబోలు.” అన్నది జ్ఞానసుందరి. తనిట్లాగనడం చెల్లెలికి నచ్చినట్లులేదు. మొహం చిట్లించింది.

“వారి వుద్దేశాలన్నీ బాగానే పసిగడుతున్నావు” అంది చెల్లెలు.

తనకి కోపం వచ్చింది.

“అంకె?”

“ఏకాంతంగా పరిశీలించి, మనస్సు ఎట్లావుండేదీ వ్యాఖ్యానంచేసే అనుభవం...”

“ఏంమ్మాటలవి నాగూ?”

“మీరు గడపొచ్చు-నే అనకూడదు—వెళ్ళాన్నేగా”

“ఊరుకో. అట్లాగంటే ఇక్కడుండను. ఈపూటే వెళ్ళిపోతాను.”

“నువ్వొక్కడి కెడతావులే!”

ఆయ్ అని కసిరింది. ఎంతమాటంటే అంతా అనేస్తోంది అక్కనేనా లేకుండా.

“నే నిప్పుడే వెడతాను.”

అని జ్ఞానసుందరి, దొడ్లో ఆరేసిన బట్టలు తీస్తోంది తన పెట్టెమూత తీసి అందులో బట్టలు లుంగచుట్టి పడేస్తోంది. గడియారం నాలుగు గంటలు కొట్టింది.

“పెట్టెలో ఏముందో చూసి వెడుదువుగానిలే.”

“నాకేం చూడాలనిలేదు. మీరు మీరు ఏమన్నా కండి.”

పక్కచుట్ట సర్దుకుంటోంది.

“అందులో ఏముందో తెలుసుకాబట్టే, నీకు చూడాలనిలేదు.” అన్నది చెల్లెలు.

“అను, అను. ఇష్టమొచ్చినట్లు అను.”

“ఇప్పుడేమన్నానూ?”

చరచరా గదిలోకొచ్చింది జ్ఞానసుందరి. అట్లకాడ పట్టుకొచ్చి, పెట్టెకి చుట్టూకొట్టిన మేకులు పైకి లాగుతోంది. గబగబ ఒక్కొక్కటే వూడపెరుకుతోంది. మూల మరో రెండు వుండిపోయాయి. బలంగా పైకి నొక్కిపెట్టి లాగుతోంది. పట్టుజారి మేకు వొంకరోయి చేతివేలికి గుచ్చుకుంది. రక్తం వొస్తోంది బొట బొట. చెల్లెలు గుడ్డపీలిక తెచ్చి

కట్టు కడుగోంది. తను విదిలించేసింది. రక్తం బొట్లు చింది ఆమె మొహాన పడ్డాయి.

ఇప్పుడు చూసుకో”

అని మూతలాగి గిరవాటేసింది. పెట్టెనిండా పాత గుడ్డలు, దూది, రంపంపొట్టు, చిత్తకాగితాలు పైన, చుట్టూ కప్పివున్నాయి. ఒక్కొక్కటే పైకి లాగుతోంది. అన్నీ తీసేసింది. లోపల రాతి విగ్రహాన్ని పైకి లేవదీసి, మధ్యనున్న గుండ్రని బల్లమీద నుంచో బెట్టారు ఇద్దరూకలిసి.

అది మూడున్నర అడుగుల ఎత్తైన రాతి శిల్పం. మోకాళ్ళమీద కూర్చున్న పురుషుడు. ఉంగరాలజుట్టుతల - మోకాలు, మోచెయ్యి వంకరలు తిరిగివున్నాయి. దీనంగా చూస్తున్నట్లు, కళ్ళు పైన దట్టంగా కనబడే కనుబొమ్మలు, ప్రక్కన ఒక స్త్రీ నిలబడివుంది. ఒక చెయ్యి, అతని మెడ మీద బిగించివుంది. రెండో చెయ్యి పైకి లేచివుంది. చేతిలో గరిటెలాంటిది — ఇనుముది — వుంది. ఆమె మెడలో నగలు లేవు — ఏ ఆభరణమూ లేదు. గాజులు లేవు — నడుంకి చుట్టుకుని పరికిణీలా అంచులు, మడతలు తీర్చినట్లుగా చిత్రితమైన స్త్రీచూర్తి.

స్త్రీ ప్రతిమ మోహంలో గాంభీర్యం, గర్వం వున్నాయి. నూతిబిగించి కఠిన్యాన్ని సూచిస్తోంది.

పురుషుణ్ణి బానిస చేసి, తానుపొందిన స్వేచ్ఛతో విర్రవీగుతున్నట్లు స్ఫురించే శిల్పం అది. ఇద్దరు పరీక్షగా చూశారు. చెల్లెలుకళ్ళంట నీరు తిరుగుతోంది. ఆమె పెద

వులు వొణుకుతున్నాయి. వేళ్ళు వొణుకుతున్నాయి. అవి కదలకండా, చేతులు బిగించి చీరకొంగులో దాచింది.

“నీ మొహమే.”

అన్నది చెల్లెలు. తనకి భయమేసింది. అవునేమో అనిపిస్తోంది. ఆ శిల్పంలో ఒక లోపం తనకి స్ఫురించింది. పురుషుణ్ణి బానిస చేసి స్వతంత్రం పొందిన స్త్రీ మూర్తిని చిత్రించడం వుద్దేశమైతే, ఆమెమెడలో బోలెడన్ని ఆభరణాలుండాలి. సంపద సూచించాలి. ఇవి ఆ చిత్రంలో లేవు — తనకి ఆభరణాలు లేవు. అదొక పోలిక — తనకి ఆరాతి నిద్రమందిచ్చి, పక్కచుట్టమీద ఆనించి కూర్చోబెట్టి, దీపం మొహం ముందు వుంచి, ఆమె స్వరూపాన్ని రాతంతా చెక్కుతూ గడిపివుంటాడు. లేకపోతే, తన పోలి కెట్లా వొస్తుంది ?

తనపోలికే వుందని ఎందుకనుకోవాలి ? అది భ్రమ. తను ఆ శిల్పాన్ని ప్రేరేపించిందనుకోవడంలో తృప్తి, అహం వున్నాయి. కాని చెల్లెలుకూడా అల్లాగే అంది. ఈ విషయంలో స్త్రీ ఎప్పుడూ పొరబడదు.

“అవునా?”

“ఏమిటవును?”

“మూడునిద్రలుచేసిన ఫలితం.”

“ఛ, ఛ! ఎన్నిసార్లు చెప్పను? నీకు మతిపోయింది... అసలు ఏమీ-ఏదీ... జరగండే...”

“ఆయనరాగానే వెళ్ళిపోతానని ఎందుకంటావు...?”

చరచర దొడ్లో కెళ్ళింది నాగులు. మళ్ళావొచ్చింది. చీరకొంగులోంచి చెయ్యి బైటకిలాగింది. చేతులో సుత్తితో గబగబ శిల్పంమీద కొడుతోంది చెల్లెలు. తనడ్డపడింది. వారించింది. సుత్తి రెండోచేతిలో తీసుకుంది. మళ్ళా స్త్రీ ప్రతిమమీద కొడుతోంది. గట్టిగా రెండుచేతులు పట్టుకుంది. ఆమె విదిలించివేసింది. వెనక్కితిరిగి మరో దెబ్బ కొట్టింది.

“వొద్దు, వొద్దు. నన్ను కొట్టు—నా నెత్తి పగలగొట్టు. దాన్నొద్దు—నాగు—నాగు...”

మరో బలమైనవేటుతో మొత్తంగా బొమ్మ కింద కూలింది. విరిగి ముక్కలైంది. స్త్రీమూర్తి చెయ్యి వూడింది. చేతిలో గరిట దూరంగా పడింది. పురుషుడితల పగిలింది. స్త్రీమూర్తి నడుం విరిగింది. జ్ఞానసుందరి నడుంపైన రెండు చేతులూ బిగించి, కింద పడిపోయింది—నడుం విరిగినదానికి మల్లె.

హాల్లో అడుగులచప్పుడు. జోళ్ళు విడిచిన చప్పుడు.

“నాకు తెలుసు.”

అని వొక పురుషకంఠం. మధుసూధనంది. చెల్లెలు మూలగా మంచంమీద పడివుంది. మొహాన కొంగు కప్పుకుని ఏడుస్తోంది. అతను హాల్లోకెళ్ళాడు. మళ్ళా వొచ్చాడు. పగిలిన ముక్కల్ని ఏరుతున్నాడు.

“ఇన్నిరోజులుండడం విశేషమే.” అంటున్నాడు. ఎవ్వరూ మాట్లాడరు.

“మీ అక్కయ్య పోలికను శిల్పంలో చిత్రించగల ప్రతిభాశాలినైతే కళాప్రపంచం బ్రహ్మరథం పట్టును.”

నౌకరు లాల్ గిరి ప్రతిక తెచ్చాడు. మధుసూధనం ఆత్రుతతో పుటలు తిప్పతున్నాడు. చదువుతున్నాడు. పూర్తయింది.

“ఇదిగో ప్రతికలో చూడు” అని చెల్లెలికి ప్రతిక అందిచ్చి చదవవల్సిన భాగంవైపు వేలితో చూపుతున్నాడు. కొంగు కళ్లకిందికిలాగి, వొణికిపోతున్న చేతులలో ప్రతిక చూస్తోంది. ప్రతిక చేతిలో వుండడంలేదు. అతను పట్టుకున్నాడు.

“చదువుకో.”

చదివింది. తనూ లేచింది. దగ్గరగా వెళ్ళి మంచం బద్ది మీద కూర్చుంది. ప్రతిక చూస్తోంది. ఆమె కేసి అతను దీనంగా చూస్తున్నాడు. చూపుతప్పించి చదివింది.

“వొస్తువు ఉదాత్తమైంది కాకపోయినా, శిల్పంలో చూపిన నేర్పుకి మధుసూధనంగారి ‘నేటి స్వేచ్ఛ’ అనే కంచులో పోసిన శిల్పానికి వెండిపతకం లభించింది. ఫైనార్ట్ సొసైటీవారి బంగారుపతకం...”

నాగరాజ్యలక్ష్మి లేచింది. తనని గట్టిగా కాగలించుకుంది. ఏడుస్తోంది.

“నన్ను...నన్నొదిలివెళ్ళకు...”

మధుసూధనం నవ్వుతున్నాడు.

“ఇదెల్లానూ భగ్గుమాతుందని తెలిసే, ప్లాసర్ శిల్పం

పూర్తిచేసి, పూనాలో కంచులో పోతపోయించి కలకత్తా ప్రదర్శనకి పంపించాను. ఇంక ఇద్దరూ స్వేచ్ఛగా సాగించండి, నవ్వో ఏడుపో!”

వెళ్ళాడు. నాగరాజ్యలక్ష్మి నవ్వుతోంది. లేచింది. అతని వెనకాల వెళ్ళింది. బైట మధురభక్తి పాడుకుంటూ రావడం వినబడుతోంది.

మొహాన్ని రెండుచేతుల్లో దాచుకుంది జ్ఞానసుందరి. అది ఏడుపో నవ్వో తనకే తెలియదు.